

**അടിയന്തരപ്രമേയം**

സ്വർണ്ണക്കടത്ത് കേസ്

മി. സ്പീക്കർ: സ്വർണ്ണക്കടത്ത് കേസുമായി ബന്ധപ്പെട്ട് മുഖ്യമന്ത്രിയുടെ മുൻ പ്രിൻസിപ്പൽ സെക്രട്ടറി അറസ്റ്റിലാകുകയും അഡീഷണൽ പ്രൈവറ്റ് സെക്രട്ടറി സംശയത്തിന്റെ നിഴലിൽ നിലനിൽക്കുന്നതായും പറയപ്പെടുന്ന സ്ഥിതിവിശേഷം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ പി. ടി. തോമസ്, ടി. എ. അഹമ്മദ് കബീർ, മോൻസ് ജോസഫ്, അനൂപ് ജേക്കബ് എന്നീ അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, സ്വർണ്ണ കള്ളക്കടത്തുമായി ബന്ധപ്പെട്ട പ്രശ്നങ്ങൾ ഉയർന്നുവന്നപ്പോൾത്തന്നെ ശക്തമായ നടപടി വേണമെന്ന നിലപാടാണ് സംസ്ഥാന സർക്കാർ സ്വീകരിച്ചത്. രാജ്യത്തിന്റെ സമ്പദ്ഘടനയെയും സാമ്പത്തിക ഭദ്രതയെയും തകർക്കുന്ന സ്വർണ്ണ കള്ളക്കടത്തിന്റെ അടിവേരുകൾ കണ്ടെത്തണമെന്ന നിലപാടാണ് സംസ്ഥാന സർക്കാർ സ്വീകരിച്ചത്. കള്ളക്കടത്തിലൂടെ രാജ്യാതിർത്തി കടന്നുവരുന്ന സ്വർണ്ണം എത്തിച്ചേരുന്നിടം കണ്ടുപിടിക്കുകയും ചെയ്യാം. അതുകൊണ്ടാണ്

കാര്യക്ഷമവും ഏകോപിതവുമായ അന്വേഷണം കേന്ദ്ര ഏജൻസികൾ നടത്തണമെന്ന് ഇന്ത്യൻ പ്രധാനമന്ത്രിയോട് 2020 ജൂലൈ 8-ന് കത്തിലൂടെ സംസ്ഥാനസർക്കാർ ആവശ്യപ്പെട്ടത്. കസ്റ്റംസ് പ്രിവെന്റീവ് തിരുവനന്തപുരം യൂണിറ്റ് അന്വേഷിച്ചുവന്ന സ്വർണ്ണക്കടത്ത് കേസിൽ ദേശീയ അന്വേഷണ ഏജൻസികൂടി അന്വേഷണം ആരംഭിച്ചപ്പോൾ അതിനാവശ്യമായ എല്ലാ സഹായസഹകരണങ്ങളും സംസ്ഥാന സർക്കാർ വാഗ്ദാനം ചെയ്യുകയും ചെയ്തു. യു.എ.ഇ. കോൺസുലേറ്റുമായി ബന്ധമുണ്ടായിരുന്ന ചിലർക്ക് നയതന്ത്ര ബാഗേജുവഴി സ്വർണ്ണം രാജ്യത്തിനുള്ളിലേയ്ക്ക് കൊണ്ടുവരുന്നതിൽ പങ്കുണ്ടെന്ന് കസ്റ്റംസ് പ്രാഥമികമായി കണ്ടെത്തിയെന്നാണ് പൊതുമണ്ഡലത്തിൽ ലഭ്യമായ വിവരം.

ഈ കേസിലെ ചില പ്രതികളുമായി ബന്ധമുണ്ടെന്ന വാർത്തകൾ വന്നതിനെത്തുടർന്ന് മുഖ്യമന്ത്രിയുടെ ഓഫീസിലെ പ്രിൻസിപ്പൽ സെക്രട്ടറിയായിരുന്ന ശ്രീ. എം. ശിവശങ്കറിനെ തൽസ്ഥാനത്തുനിന്നും അദ്ദേഹം വഹിച്ചിരുന്ന ഐ.റ്റി. വകുപ്പിന്റെ സെക്രട്ടറി ചുമതലയിൽനിന്നും ഉടൻ ഒഴിവാക്കുകയുമുണ്ടായി. തുടർന്ന് അദ്ദേഹത്തെ അന്വേഷണ വിധേയമായി സർവ്വീസിൽനിന്നും സസ്പെന്റ് ചെയ്യുകയുമുണ്ടായി. വകുപ്പുതല

അന്വേഷണം നടന്നുവരികയാണ്.

മുഖ്യമന്ത്രിയുടെ ഓഫീസിലെ അഡീഷണൽ പ്രൈവറ്റ് സെക്രട്ടറി ശ്രീ. സി. എം. രവീന്ദ്രനെ എൻഫോഴ്സ്മെന്റ് ഡയറക്ടറേറ്റ് ചോദ്യം ചെയ്യവെന്നാണ് മറ്റൊരു ആരോപണമായി പറയുന്നത്. നിലവിൽ അദ്ദേഹത്തിന്റെ പേരിൽ എന്തെങ്കിലുമൊരു കുറ്റം കണ്ടെത്തപ്പെട്ടിട്ടുണ്ടോ; ഏതാനും ചില പരാതികളുടെ അടിസ്ഥാനത്തിൽ വ്യക്തത വരുത്തുന്നതിനായി അദ്ദേഹത്തിൽനിന്നും വിവരങ്ങൾ ശേഖരിക്കുകയാണ് ചെയ്തിട്ടുള്ളത്. ഇത് സ്വർണ്ണക്കടത്തുമായും രാജ്യദ്രോഹമായൊക്കെ ബന്ധപ്പെട്ടതാണെന്ന് പറയുന്നത് വികലമായ മനസ്സുകളുടെ വ്യാമോഹം മാത്രമാണ്. മുഖ്യമന്ത്രിയുടെ ഓഫീസ് രാജ്യദ്രോഹ പ്രവർത്തനത്തിൽ പങ്കെടുത്തുവെന്നാണ് പറയുന്നത്. ദേശീയ അന്വേഷണ ഏജൻസി കോടതിയിൽ ഒരു കുറ്റപത്രം സമർപ്പിച്ചിട്ടുണ്ട്. ഒന്ന് കണ്ണൂരന്ത് കാണണം. ആ ഏജൻസി മുഖ്യമന്ത്രിയുടെ ഓഫീസ് ഇങ്ങനെ ചെയ്തിട്ടുണ്ടെന്ന് പറഞ്ഞിട്ടുണ്ടോ; എല്ലാ അന്വേഷണ ഏജൻസികൾക്കും മുകളിൽ തങ്ങളുടെ ആരോപണമാണ് ആത്യന്തികമായ സത്യമെന്ന് കരുതി നണകൾ വീണ്ടുംവീണ്ടും ആവർത്തിക്കുന്ന ഗീബൽസിന്റെ ശിഷ്യന്മാരെ കാര്യങ്ങൾ

ബോധിപ്പിക്കാമെന്ന വ്യാമോഹം ഞങ്ങൾക്കില്ല. ഈ നാട്ടിലെ ജനങ്ങൾ ആവർത്തിക്കപ്പെടുന്ന വ്യാജ ആരോപണങ്ങൾ വിശ്വസിക്കാൻ പോകുന്നില്ല. കോടതികളുടെ പരിഗണനയിലുള്ള വിഷയത്തെപ്പറ്റി ഇതിലധികം പറയുന്നത് ഉചിതമല്ലായെന്നാണ് കരുതുന്നത്.

ശ്രീ. പി. ടി. തോമസ്: സർ, "എന്റെ അടുത്തയാളാണെന്ന് പറഞ്ഞ് ആരെങ്കിലും രംഗപ്രവേശം ചെയ്താൽ അത് അഴിമതിയാണ്, ഇത്തരം അവതാരങ്ങളെ സൂക്ഷിക്കണം" . അങ്ങയുടെ ഈ മുന്നറിയിപ്പാണ് ഈ അടിയന്തരപ്രമേയത്തിനാധാരം. അങ്ങനെ കുറെ അവതാരങ്ങൾ അങ്ങയുടെ പ്രിൻസിപ്പൽ സെക്രട്ടറിയായും പത്താം ക്ലാസ്സുപോലും പാസ്സാകാത്തത് ഒരു കുറ്റമാണെന്ന് വിശ്വസിക്കാത്ത ആളായതുകൊണ്ട് കൂടെ നടക്കുന്ന ഒരു പെൺകുട്ടിയും നയതന്ത്ര ബാഗ് ദുരുപയോഗം ചെയ്ത് സ്വർണ്ണ കള്ളക്കടത്തും ഡോളർ കടത്തും, ഹവാല, റിവേഴ്സ് ഹവാല, കള്ളപ്പണം വെളുപ്പിക്കൽ തുടങ്ങിയ നടപടികൾ നടത്തിയതിനെത്തുടർന്ന് കസ്റ്റംസ് ഇത് കണ്ടുപിടിക്കുമെന്ന് കണ്ടപ്പോൾ അങ്ങ് കേന്ദ്ര ഏജൻസികളോട് അന്വേഷിക്കാൻ പറഞ്ഞു. കസ്റ്റംസ് മാത്രമേ അന്വേഷിക്കൂവെന്ന് വിചാരിച്ചാണ് അങ്ങ് കത്തയച്ചത്. പക്ഷേ ഇ.ഡി.-യും എൻ.ഐ.എ.-യും

ഒരു പടതന്നെ അവിടുന്ന് ഇങ്ങോട്ടുവന്നപ്പോൾ അങ്ങ് ഞെട്ടിപ്പോയി. അവസാനം ദൈവത്തെയാർത്ത് ഉപദ്രവിക്കരുത് എന്നുപറഞ്ഞ് അങ്ങ് വീണ്ടും കത്തയച്ചു. ഇതാണ് ഈ അടിയന്തരപ്രമേയത്തിനാധാരം.

ഞാൻ ചോദിക്കുന്നു, അങ്ങയുടെ പ്രിൻസിപ്പൽ പ്രൈവറ്റ് സെക്രട്ടറി സ്വർണ്ണ കള്ളക്കടത്തിന് കൂട്ടുപിടിച്ചിട്ട് ബഹുമാനപ്പെട്ട അംഗം അറിഞ്ഞില്ലേ; 14 തവണ സ്വകാര്യ പാസ്പോർട്ടിലും ഔദ്യോഗിക പാസ്പോർട്ടിലും വിദേശത്ത്, അതിൽ എടുപത്ത് തവണ സ്വപ്നസുന്ദരിയോടൊപ്പം പോയപ്പോൾ പച്ചക്കറി വാങ്ങാൻ പോയതാണോയെന്ന് ചോദിക്കാൻ അങ്ങയ്ക്ക് ഉള്ളില്ലായിരുന്നോ; കഴിഞ്ഞ ദിവസം അങ്ങ് ചോദിച്ചതല്ലേ; ചോദിച്ചോ? നിങ്ങളുടെ പ്രിൻസിപ്പൽ പ്രൈവറ്റ് സെക്രട്ടറിയുടെ നടപടിയിൽ നിങ്ങളാണ് ഒന്നാംപ്രതി. ആ ഒന്നാംപ്രതി സ്ഥാനത്തുനിന്നും നിങ്ങൾക്ക് രക്ഷപ്പെടാൻ സാധിക്കില്ല. നിങ്ങളും ശിവശങ്കരും തമ്മിലുള്ള ബന്ധം ലാവ്ലിൻ കേസിലാണ് തുടങ്ങുന്നത്. നിങ്ങൾ മുഖ്യമന്ത്രിയായി സത്യപ്രതിജ്ഞ ചെയ്യാൻ പോയപ്പോൾ നിങ്ങളുടെ പാർട്ടി നേതാവ് ശ്രീ. കോടിയേരി ബാലകൃഷ്ണനെയും ശ്രീ. വൈക്കം വിശ്വനെയും കൊണ്ടുപോയില്ല, ശിവശങ്കരെ കൂട്ടിക്കൊണ്ടുപോയി. അന്ന് ശിവശങ്കർ നിങ്ങളുടെ സ്റ്റാഫ്ലല്ല.

ലാവ്ലിൻ കാലത്ത് ശിവശങ്കർ കെ.എസ്.ഇ.ബി.-യുടെ ചെയർമാനും സി.എം.ഡി.-യുമാണ്. ചീഫ് വിജിലൻസ് ഓഫീസറുടെ കയ്യിലിരിക്കേണ്ട ഫയൽ ശിവശങ്കർ രഹസ്യമായി ചോർത്തിത്തന്നതിന്റെ 'ഉദ്ദിഷ്ടകാര്യത്തിന് ഉപകാര സ്മരണ, അൽഫോൺസാമ്മയ്ക്ക് സ്തുതി' അതാണ് ഇവിടെ നടന്നുകൊണ്ടിരിക്കുന്നത്. ആ ശിവശങ്കറുമായുള്ള നിങ്ങളുടെ ബന്ധം നിങ്ങൾക്ക് ഒഴിവാക്കാൻ കഴിയാത്തതാണ്. ശിവശങ്കർ അന്വേഷണ എജൻസിയോട് പറഞ്ഞുവെന്നപറഞ്ഞ് പുറത്തുവന്ന ഒരു മൊഴി, അങ്ങയെപ്പറ്റി പറയാൻ എനിക്ക് വളരെ ദുഃഖമുണ്ടെങ്കിലും ഒന്നും ഒളിച്ചുവയ്ക്കാൻ കഴിയാത്തതുകൊണ്ട് പറയാതിരിക്കാൻ കഴിയില്ല; ഞാനൊരു ടിഷ്യൂ പേപ്പർ കാണിച്ചാലും ഒപ്പിട്ട് തരുന്ന മരമണ്ടനാണ് കേരളത്തിലെ മുഖ്യമന്ത്രിയെന്ന് പറഞ്ഞെന്നാണ്. അങ്ങനെയൊരു മരമണ്ടനാണ് അങ്ങന്ന് വിശ്വസിക്കാൻ ഇപ്പോഴും എനിക്ക് തോന്നുന്നില്ല, പക്ഷേ കൂട്ടത്തിൽ കിടന്നവനേ രാപ്പനി അറിയൂ എന്നുപറയുമ്പോൾ ശിവശങ്കർ പറഞ്ഞത് സത്യമാകാൻ സാധ്യതയുണ്ട്. ഈ ശിവശങ്കറിനെ നിങ്ങൾക്ക് അറിയില്ലേ; ദുബായിൽപ്പോയി 2018-ലെയും 2019-ലെയും പ്രളയത്തിന്റെ പേരിൽ 'അമ്മാ രക്ഷിക്കണേ, അമ്മാ രക്ഷിക്കണേ, കേരളം

പ്രളയത്തിലാണ് എന്നുപറഞ്ഞ് പിരിച്ച നൂറുകണക്കിന് കോടി രൂപ എവിടെ? കേരളത്തിന്റെ മുഖ്യമന്ത്രിയോട് ഞാൻ ചോദിക്കുന്നു, ആ പണം എവിടെ; ഈ സ്വർണ്ണ കള്ളക്കടത്തുകാരുടെ പങ്കാളിത്തം എന്ത്; ഈ സ്വപ്നസുന്ദരി ഒരു ജില്ലയിൽനിന്നും മറ്റൊരു ജില്ലയിലേയ്ക്ക് പോകാൻ പാസ്സെടുക്കേണ്ട കോവിഡ് ലോക്ക്ഡൗൺ കാലത്ത്, തിരുവനന്തപുരത്തു നിന്നും എറണാകുളത്തുവന്ന് താമസിച്ച് ബാംഗ്ലൂരിലെത്തിയതെങ്ങനെ; അതിന് ഉത്തരവാദികളായ പോലീസ് ഉദ്യോഗസ്ഥരെ ചോദ്യം ചെയ്തിട്ടുണ്ടോ; എൻ.ഐ.എ കള്ളക്കളി നടത്തുകയല്ലേ? ആ ഉദ്യോഗസ്ഥൻമാർ യു.എ.പി.എ. 13, 19 വകുപ്പുപ്രകാരം ജയിലിലാക്കേണ്ടവരല്ലേ; എന്താ നിങ്ങൾ മിണ്ടാത്തത്; നിങ്ങളുടെ പോലീസ് ഇതൊന്നും അറിയുന്നില്ലേ? നിങ്ങൾക്കെതിരെ മൊഴി നൽകിയപ്പോൾ നിങ്ങളുടെ പോലീസ് അസോസിയേഷനിലെ ഒരു നേതാവിനെ ജയിലിൽ വിട്ട് നിങ്ങൾ ഭീഷണിപ്പെടുത്തി. അക്കാര്യം അന്വേഷിക്കേണ്ടത് ജയിൽ ഡി.ഐ.ജി. ആണോ; ഏത് ചട്ടമനുസരിച്ചാണ് ജയിൽ ഡി.ഐ.ജി.-ക്ക് ഒരു ക്രിമിനൽ കുറ്റം അന്വേഷിക്കാൻ സാധിക്കുന്നത്? ഞങ്ങളെല്ലാം പൊട്ടൻമാരാണെന്നാണോ നിങ്ങൾ വിചാരിക്കുന്നത്; ഇക്കാര്യം ആരും

അറിയില്ലെന്നാണോ കരുതുന്നത്? സ്വർണ്ണക്കള്ളക്കടത്ത്, കള്ളപ്പണം  
വെളുപ്പിക്കൽ, ഡോളർ കടത്ത്, നയതന്ത്ര ബാഗിൽ സ്വർണ്ണവും  
കറൻസികളും കടത്തൽ, ഗവൺമെന്റ് പദ്ധതികളുടെ രഹസ്യം ചോർത്തി  
വിദേശരാജ്യങ്ങൾക്കും ദേശത്തുള്ള ദേശദ്രോഹികൾക്കും കൊടുക്കൽ,  
കൺസൾട്ടൻസിയുടെ മറവിൽ തട്ടിപ്പ് ഇവയെല്ലാം നടത്തിയത്  
യു.എ.പി.എ. അനുസരിച്ച് അക്രമരഹിതമായ സാമ്പത്തിക  
കുറ്റകൃത്യമെന്നതിന്റെ പരിധിയിൽ വരുന്നതാണ്. ഇവരതിന്  
ഉത്തരവാദിയാണെങ്കിൽ കേരളത്തിന്റെ മുഖ്യമന്ത്രിയെന്ന നിലയിൽ  
അങ്ങുമതിന് ഉത്തരവാദിയാണ്. ലൈഫ് മിഷന്റെ സി.ഇ.ഒ., ശ്രീ. യു. വി.  
ജോസ് ദുബായിൽ റെഡ് ക്രെസന്റിന്റെ ഉദ്യോഗസ്ഥരുമായി കരാർ  
ഒപ്പിടുമ്പോൾ അങ്ങയുടെ സാന്നിധ്യമില്ലായിരുന്നോ? ശ്രീ. യു. വി. ജോസ്  
പ്രതിയാണെങ്കിൽ ലൈഫ് മിഷന്റെ ചെയർമാനായ അങ്ങയെ  
പ്രതിപ്പട്ടികയിൽനിന്ന് ഒഴിവാക്കാൻ സാധിക്കുമോ? അങ്ങ്  
മുഖ്യമന്ത്രിയായതിനാൽ ചിലപ്പോൾ തൽക്കാലത്തേക്ക് രക്ഷപ്പെട്ടേക്കാം.  
ആദ്യ കമ്മ്യൂണിസ്റ്റ് മുഖ്യമന്ത്രി ഇ.എം.എസ്. നമ്പൂതിരിപ്പാട്  
ആയിരുന്നെങ്കിൽ, ആദ്യം ജയിലിൽ കിടന്ന കേരളത്തിലെ മുഖ്യമന്ത്രി



ശ്രീ. പിണറായി വിജയനാണെന്ന് ചരിത്രം രേഖപ്പെടുത്തുമെന്ന് വ്യക്തമാക്കാൻ ഞാൻ ആഗ്രഹിക്കുകയാണ്. ശിവശങ്കറിന് ഐ.ടി.-യുടെ ചാർജ്ജ് കൊടുത്തു. ഐ.ടി.-യുടെ മറവിൽ ഉലകംചുറ്റും വാലിബനായി നടന്നു. ഐ.ഐ.ടി.-യിൽ നിന്ന് പാസ്സായ യുവ ഐ.എ.എസ്.-കാർട്കളുള്ളപ്പോൾ പ്രൊഡക്ഷൻ എഞ്ചിനീയറായ ശിവശങ്കറിന് അവിഹിതമായി നിങ്ങൾ പ്രൊമോഷൻ നൽകി. ആ ശിവശങ്കർ സ്വപ്നസുന്ദരികളുമായി ലോകം ചുറ്റി. അങ്ങ് അറിഞ്ഞില്ലപോലും. ശിവശങ്കറിനെ പരിചയപ്പെടുത്തിയത് മുഖ്യമന്ത്രിയാണെന്ന് സ്വപ്ന പറഞ്ഞു. മുഖ്യമന്ത്രി ഈ സഭയിൽ സത്യം പറയുമെങ്കിൽ ഞാൻ ചോദിക്കുന്നു, അങ്ങനെ സ്വപ്നയ്ക്ക് പരിചയപ്പെടുത്തിയത് ആരാണ്?

ഞാൻ രണ്ടാമതായി ചോദിക്കുന്നത് മാധ്യമങ്ങളിൽ വന്ന വാർത്തയെപ്പറ്റിയാണ്. അങ്ങയുടെ വീട്ടിൽ ഒരു വിവാഹ തലേന്ന് സ്വപ്നസുന്ദരി വന്നോ ഇല്ലയോ? ഒരു ചോദ്യം, ഉണ്ടെങ്കിൽ ഉണ്ട് ഇല്ലെങ്കിൽ ഇല്ല ഞങ്ങൾ വിശ്വസിച്ചുകൊള്ളാം. അങ്ങയുടെ കുടുംബാംഗങ്ങളിൽ ആരെയെങ്കിലും ഇ.ഡി.-യോ ഏതെങ്കിലും കേന്ദ്ര ഏജൻസികളോ ഇതുമായി ബന്ധപ്പെട്ട് ചോദ്യം ചെയ്തിട്ടുണ്ടോ? ഈ ചോദ്യങ്ങൾക്ക് ഞങ്ങൾക്ക് ഉത്തരം

ആവശ്യമുണ്ട്.

അങ്ങ് ദുബായിൽ എത്തുന്നതിന് നാല് ദിവസം മുമ്പ് സ്വപ്നസുന്ദരിയും ശിവശങ്കരും അവിടെ പറന്നിറങ്ങി. ഞങ്ങളുടെ പിന്നാലെ വരുന്നവന്റെ ചെരുപ്പിന്റെ വാറഴിക്കാൻപോലും ഞങ്ങൾ യോഗ്യരല്ലായെന്ന് അവർ മരുഭൂമിയിലൂടെ നടന്ന് പറഞ്ഞു. മരുഭൂമിയിൽ ആ വാക്കുകളിങ്ങനെ നിറഞ്ഞ് നിന്നു. അങ്ങ് പറന്നിറങ്ങി. കോടികളുടെ കരാറുകളിൽ അങ്ങ് ഒപ്പുവെച്ചു. അവിടെ നിന്ന് പണം പിരിച്ചു. നിങ്ങളുടെ അനുമതിയില്ലാതെ സ്വപ്നയും ശിവശങ്കരും ചെന്നാൽ ആരെങ്കിലും കാശ് നൽകുമോ; നിങ്ങൾക്ക് ഉത്തരവാദിത്വമില്ലേ? എന്നിട്ട് ഞെളിഞ്ഞിരുന്ന് ഉളുപ്പില്ലേയെന്ന് ഞങ്ങളോട് ചോദിക്കുകയാണ്. ഈ ചോദ്യങ്ങളോടൊപ്പം ഞങ്ങൾക്കറിയേണ്ട ഒരു കാര്യമുണ്ട്. പരസ്യവും പാരിതോഷികവും നൽകി നിങ്ങൾക്ക് ജനങ്ങളെ കബളിപ്പിക്കാൻ സാധിക്കും. പരസ്യവും പാരിതോഷികവും ശാശ്വതമായി നിൽക്കുന്നതല്ല. സ്വർണ്ണക്കള്ളക്കടത്തിനും ഡോളർ കടത്തിനും കള്ളക്കടത്തിനും കണ്ണടച്ച് കൂട്ടുനിൽക്കുന്ന നിങ്ങൾ ഒരു കമ്മ്യൂണിസ്റ്റാണോ? കേന്ദ്ര ഏജൻസികൾ സത്യസന്ധമായി അന്വേഷിച്ചാൽ കേരളചരിത്രത്തിൽ നിങ്ങളുടെ സ്ഥാനം ചവറ്റുകൊട്ടയിലായിരിക്കും. ഭരണപക്ഷത്ത്

മോഹമുക്തരായി ആരെങ്കിലുമുണ്ടെങ്കിൽ 'അരുത് മുഖ്യമന്ത്രി' എന്നു പറയുമെന്ന് ഞങ്ങൾക്കിപ്പോൾ കരുതാനാകുന്നില്ല. ആയിരക്കണക്കിന് പാവപ്പെട്ട കമ്മ്യൂണിസ്റ്റുകാർ പടവെട്ടിയതിന്റെ ഗുണഭോക്താവായി തലപ്പത്തിരിക്കുന്ന താങ്കൾ സ്വർണ്ണക്കള്ളക്കടുത്തുകാരെ താലോലിക്കുന്നു. കമ്മ്യൂണിസ്റ്റുകാർക്ക് ആനന്ദലബ്ധിക്കിനിയെത്തുവേണം.

60 വർഷംകൊണ്ട് 1,60,000 കോടി രൂപ കേരളത്തിലെ മുഖ്യമന്ത്രിമാർ കടമെടുത്തുവെങ്കിൽ നാലര വർഷംകൊണ്ട് 1,62,000 കോടി രൂപ കടമെടുത്തുവെന്ന് മാത്രമല്ല, അതിൽ നല്ലൊരു വിഭാഗത്തേക്ക് റിവേന്യൂ ഹവാലയായിപ്പോയിയെന്ന് സംശയിക്കേണ്ടിയിരിക്കുന്നു.

മി. സ്പീക്കർ: യെസ്.. യെസ്... പ്ലീസ്... കൺക്ലൂഡ് ചെയ്യൂ.

ശ്രീ. പി. ടി. തോമസ്: സർ, സ്പെൽസ് കോൺക്ലേവിലും ലോക കേരള സഭയിലും നടന്നിട്ടുള്ള വരുവുമായി ബന്ധപ്പെട്ട് സ്വർണ്ണക്കള്ളക്കടത്ത് നടന്നിട്ടുണ്ടോയെന്ന് അന്വേഷിക്കണം. പ്രളയം കേരളീയർക്ക് നരകമായിരുന്നുവെങ്കിൽ സ്വർണ്ണക്കള്ളക്കടുത്തുകാർക്ക് അതൊരു കൈയ്യകാലമായിരുന്നു.

മി. സ്പീക്കർ: പ്ലീസ് കൺക്ലൂഡ്... സമയമായി.

ശ്രീ. പി. ടി. തോമസ്: സർ, മുഖ്യമന്ത്രിയുടെ പ്രിൻസിപ്പൽ സെക്രട്ടറിയെപ്പറ്റി കോടതി പറയുന്നത് അദ്ദേഹം കിംഗ് പിൻ ആണെന്നാണ്. പ്രിൻസിപ്പൽ സെക്രട്ടറി കിംഗ് പിൻ ആണെങ്കിൽ അങ്ങയെ എന്താണ് വിളിക്കേണ്ടത്? എംപർ പിൻ എന്നൊരു പ്രയോഗമില്ല, ഞങ്ങൾ ഏത് പ്രയോഗം നടത്തും? കള്ളക്കടത്ത് കേസിലെ പ്രതി സ്വപ്ന അങ്ങയുടെ ഓഫീസിലോ ഔദ്യോഗിക വസതിയിലോ വന്നിട്ടുണ്ടോ? CCTV footage ഇടിമിനലുണ്ടായി തീപിടിച്ചു. ഇടി സെക്രട്ടറിയേറ്റിൽനിന്ന് ഇറങ്ങി യൂണിവേഴ്സിറ്റി കോളേജ് വഴി നന്തൻകോട് വഴി നടന്ന് അങ്ങയുടെ ഔദ്യോഗിക വസതിയിൽ കയറി ഒരൊറ്റവെട്ട്, അവിടെയും പോയി. തെളിവ് നശിപ്പിക്കുന്ന താക്കോൽ സ്ഥാനത്ത് അങ്ങിരുന്നുകൊണ്ട് കേന്ദ്ര ഏജൻസികളെ നിലയ്ക്കുനിർത്താനാണ് അങ്ങ് ശ്രമിക്കുന്നത്. ഈ നടപടിയൊന്നും കേരളത്തിൽ വിലപ്പോകില്ലെന്ന് വ്യക്തമാക്കാൻ ഞാൻ ആഗ്രഹിക്കുന്നു.

മി. സ്പീക്കർ: കൺക്ലൂഡ് ചെയ്യൂ.

ശ്രീ. പി. ടി. തോമസ്: സർ, സീതാദേവി പൊട്ടിമുളച്ച് വന്നതുപോലെ എങ്ങനെ വന്നു, "കൊല്ലൻമറിഞ്ഞില്ല, കൊല്ലത്തിയുമറിഞ്ഞില്ല, തിത്തെ

എന്നൊരു കൊച്ചരിവാൾ" എന്നപോലെ ഈ സ്വപ്ന എവിടെ നിന്ന് വന്നു;  
എങ്ങനെ വന്നു; ആര് കൊണ്ടുവന്നു; ആര് നിയമിച്ചു; ആര് ശമ്പളം കൊടുത്തു;  
ആരാണ് മറുപടി പറയുന്നത്?

മി. സ്പീക്കർ: കൺക്ലഡ് ചെയ്യൂ.

ശ്രീ. പി. ടി. തോമസ്: സർ, ഒരു കാര്യം പറഞ്ഞ് ഞാൻ  
അവസാനിപ്പിക്കാം. പുത്രവാത്സല്യത്താൽ അന്ധനായിത്തീർന്ന  
(...ബഹളം.....)

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, (മൈക്ക്  
ഓഫ്) സീതാദേവിയെ സ്വപ്നയുമായി താരതമ്യം ചെയ്ത് രേഖയിൽ  
നിന്ന് നീക്കം ചെയ്യണം.

ശ്രീ. പി. ടി. തോമസ്: സർ, മാറ്റുന്നതൊക്കെ മാറ്റിക്കൊ. നിങ്ങൾക്ക്  
മാറ്റാനുള്ളതൊക്കെ മാറ്റിക്കൊ അവശേഷിക്കുന്നത് വല്ലതുമുണ്ടെങ്കിൽ  
തന്നാൽ മതി. നിങ്ങളുടെയിരിക്കുമ്പോൾ എല്ലാം മാറ്റമെന്ന്  
എനിക്കറിയാം. പുത്രവാത്സല്യത്താൽ..... (...ബഹളം...)

പുത്രവാത്സല്യത്താൽ അന്ധനായിത്തീർന്ന ധൃതരാഷ്ട്രരെപ്പോലെ മുഖ്യമന്ത്രി,  
അങ്ങ് പുത്രീവാത്സല്യത്താൽ കേരളത്തെ നശിപ്പിക്കരുതെന്ന് പറയാൻ

ഞാൻ ആഗ്രഹിക്കുന്നു.(....ബഹളം....)

മി. സ്പീക്കർ: ചെയറിലിരിക്കുന്നയാൾ എല്ലാം മാറ്റാനിരിക്കുന്നയാളാണ് എന്ന് അങ്ങ് പറഞ്ഞത് ശരിയായില്ല ശ്രീ. പി. ടി. തോമസ്. 'അങ്ങവിടെയിരിക്കുമ്പോൾ എല്ലാം മാറ്റം' എന്നാണ് പറഞ്ഞത്. ഇവിടെ എല്ലാം മാറ്റാൻവേണ്ടി ഇരിക്കുകയല്ല. അങ്ങ് അങ്ങനെ പറഞ്ഞത് ശരിയായില്ല. അങ്ങ് കൺക്ലൂഡ് ചെയ്യൂ.

ശ്രീ. പി. ടി. തോമസ്: സർ, അൺപാർലമെന്ററിയായ ഒരു വാക്കും ഞാൻ പറഞ്ഞിട്ടില്ല. അങ്ങനെ പറഞ്ഞിട്ടുണ്ടെങ്കിൽ അത് രേഖയിൽ നിന്ന് മാറ്റുന്നതിൽ എനിക്ക് യാതൊരു വിരോധവുമില്ല. രണ്ടാം നവോത്ഥാന നായകാ, അങ്ങ് അധോലോക നായകനായി മാറാതിരിക്കട്ടെയെന്ന് ഞാൻ ആശംസിക്കുന്നു.

മി. സ്പീക്കർ: കൺക്ലൂഡ് ചെയ്യൂ.

ശ്രീ. പി. ടി. തോമസ്: സർ, അങ്ങ് എൻ.ഐ.എ.-യെ ഉദ്ധരിച്ചു. ഇന്നലെ സി.ബി.ഐ. കോടതിയിൽ പറഞ്ഞ കാര്യം പറഞ്ഞുകൊണ്ട് ഞാൻ അവസാനിപ്പിക്കുകയാണ്. ഗുരുതരമായ അധോലോക ഓപ്പറേഷനെന്ന് സ്വർണ്ണ കള്ളക്കടത്തിനെ സംബന്ധിച്ച് സി.ബി.ഐ. ഇന്നലെ

കോടതിയിൽ പറഞ്ഞത്. ബഹുമാനപ്പെട്ട മുഖ്യമന്ത്രി കേരളത്തിലെ മൂന്നരക്കോടിയോളം വരുന്ന ജനങ്ങൾ ജനാധിപത്യത്തിന്റെ ശ്രീകോവിലായി കാണുന്നിടത്ത് മുഖ്യമന്ത്രിയുടെ പ്രിൻസിപ്പൽ പ്രൈവറ്റ് സെക്രട്ടറിയെയും അഡീഷണൽ പ്രൈവറ്റ് സെക്രട്ടറിയെയും പോലെയുള്ള ആളുകൾ മുഖ്യമന്ത്രിയെ മറയാക്കി നടത്തിയിട്ടുള്ള തട്ടിപ്പ് നീളുന്നത് പലപല സംശയങ്ങളിലേയ്ക്കാണ്. അതിന് മറുപടി പറയണം. ഈ സ്വർണ്ണ കള്ളക്കടത്തിന്റെ മുഴുവൻ ഉത്തരവാദിത്വവും നിങ്ങൾക്കാണ്. യു.എ.പി.എ. നിയമമനുസരിച്ച് രാജ്യദ്രോഹ സാമ്പത്തിക കുറ്റമാണ്, അതിന് മറുപടി പറയണം. ഇക്കാര്യം ചർച്ചചെയ്യണമെന്ന ആവശ്യം ഞാൻ മുന്നോട്ട് വയ്ക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, നമ്മുടെ ഈ നിയമസഭ സാധാരണ നിലയിൽ അടിയന്തരപ്രമേയങ്ങൾ ധാരാളം കൈകാര്യം ചെയ്തിട്ടുള്ളൊരു സഭയാണ്. പ്രമേയാവതാരകർ അവതരിപ്പിക്കുന്നത് ഈ സഭ തുടങ്ങിയ കാലം മുതൽക്കേ കേട്ടിട്ടുണ്ട്. പക്ഷേ, ഇതുപോലൊരു... എന്താണ് പറയുക, കുറിക്ക് കൊണ്ടതായിട്ടാണ് ശ്രീ. കെ. സി. ജോസഫിന് തോന്നിയത്. ബഹുമാന്യനായ പ്രമേയാവതാരകനെ നിയന്ത്രിക്കാൻ

അവരുടെ ഗ്രൂപ്പ് സമവായം വച്ച് പ്രതിപക്ഷനേതാവിനാകില്ലെന്ന്  
എനിക്കറിയാം. പക്ഷേ, ഈ പറഞ്ഞയാൾ ശ്രീ. കെ. സി. ജോസഫിന്റെ  
ഗ്രൂപ്പിലാണല്ലോ; അതിന്റെ യഥാർത്ഥ തലവൻ അനങ്ങാതെ  
ഇരിക്കുന്നുണ്ടല്ലോ. ഇത് പൂർപ്പാട്ടിന്റെ സ്ഥലമാണോ, എന്തും  
പറയാമെന്നാണോ? 'എന്തും പറയാം വഷളാ' എന്ന് സാധാരണ പറയാറുണ്ട്.  
അത് നമ്മുടെ നിയമസഭയിൽ ഉപയോഗിക്കാൻ പാടില്ല. എന്താണിവിടെ  
കേട്ടത്? ഇവിടെ ഒരു മോഹം, ആ മോഹം പ്രമേയാവതാരകന്  
മാത്രമുള്ളതായിരിക്കുകയില്ല; ആ മാനസികഘടന അവിടെ  
പലർക്കുമുണ്ടാകാം. ഇങ്ങനെ ഒരവസരം കിട്ടിയപ്പോൾ ഏതെങ്കിലും  
തരത്തിൽ കേരളത്തിന്റെ മുഖ്യമന്ത്രി സ്ഥാനത്ത് ഇപ്പോൾ ഇരിക്കുന്നയാളെ  
ഇതിന്റെ ഭാഗമാക്കാൻ കഴിയും, അതിൽ പ്രതിയാക്കാൻ പറ്റും; ആ മോഹം  
ഇതുവരെ പൂവണിഞ്ഞില്ല. ധാരാളം ശ്രമങ്ങൾ നടന്നിട്ടുണ്ടാകും.  
സ്വാഭാവികമായും പല നീക്കങ്ങൾ നടത്തുമല്ലോ. ആദ്യം പറഞ്ഞത് എന്റെ  
പ്രിൻസിപ്പൽ സെക്രട്ടറിയായി പ്രവർത്തിച്ച ശ്രീ. എം.  
ശിവശങ്കറിനെക്കുറിച്ചാണ്. ശ്രീ. എം. ശിവശങ്കറിന് ഐ.എ.എസ്  
ലഭിക്കുന്നത് 1995-ലാണ്. ....(ബഹളം).... എന്തുകൊണ്ടാണ്



ഒച്ചയുണ്ടാക്കുന്നതെന്ന് മനസ്സിലായോ? അന്ന് ശ്രീ. എ. കെ. ആന്റണിയാണ് മുഖ്യമന്ത്രി. ഒച്ചയുണ്ടാക്കിയ ആളെ നോക്കിയാലറിയാം ശ്രീ. എ. കെ. ആന്റണിയുടെ ഇപ്പോഴത്തെ അനുഭവത്തിലോ എന്നറിയില്ല, അന്നത്തെ അനുഭവത്തിൽ ആയിരുന്നു. ആ വകയിലാണ് ആ ശബ്ദമുണ്ടാക്കുന്നത്. യു.ഡി.എഫ്-ന്റെ ഭരണകാലത്ത് അദ്ദേഹം ഡി.പി.ഐ. ആയിരുന്നു. പൊതുവിദ്യാഭ്യാസ വകുപ്പ് സെക്രട്ടറിയുമായിരുന്നു. കെ.എസ്.ഇ.ബി ചെയർമാനും ഊർജ്ജ വകുപ്പ് സെക്രട്ടറിയും ഒന്നിച്ച് ശ്രീ. എം. ശിവശങ്കർ ആയത് ഏത് കാലത്താണ്? പ്രമേയാവതാരകൻ ഞാനുമായി ബന്ധപ്പെടുത്തി പറയുന്നത് കേട്ടു. അന്ന് ആരായിരുന്നു കേരളത്തിന്റെ വൈദ്യുതി വകുപ്പുമന്ത്രി? അന്നത്തെ മുഖ്യമന്ത്രി ഈ സഭയിൽത്തന്നെ ഇരിക്കുന്നില്ലേ? ഇതാണ് ഞാൻ പറഞ്ഞത്, എന്തും വളിച്ചുപറയാം എന്നുള്ളതാണ്. അദ്ദേഹം ദേശീയ ഗെയിംസിന്റെ ചുമതലക്കാരനും സ്പോർട്സിന്റെ സെക്രട്ടറി സ്ഥാനവും വഹിച്ചില്ലേ? ഇതൊക്കെ ഒരു ഉദ്യോഗസ്ഥനെന്ന നിലയ്ക്ക് എൽ.ഡി.എഫ് ഗവൺമെന്റ് ചെയ്തതല്ലല്ലോ. യു.ഡി.എഫ് ഗവൺമെന്റിന്റെ കാലത്തുതന്നെ നിയമിച്ചില്ലേ? അപ്പോൾ വിവിധ ചുമതലകൾ വഹിക്കാൻ പ്രാപ്തനാണെന്നുള്ളതുകൊണ്ട് തന്നെയാണ്

ആ ചുമതലകൾ ഗവൺമെന്റ് അദ്ദേഹത്തെ ഏൽപ്പിച്ചത്. നടക്കാൻ പാടില്ലാത്തൊരു സംഭവമുണ്ടായി. അങ്ങനെ ഒരു പ്രശ്നം വന്നാൽ സ്വാഭാവികമായി അതിനകത്ത് സ്വീകരിക്കേണ്ട നടപടി ഇന്നത്തെ ഗവൺമെന്റും മുഖ്യമന്ത്രിയെന്ന നിലയ്ക്ക് ഞാനും സ്വീകരിച്ചു. അതിന്റെ ഭാഗമായി എന്താണ് വിളിച്ചുപറഞ്ഞത്? ഇവിടെ ഏജൻസികൾ വന്നതിനെക്കുറിച്ച് അദ്ദേഹം പറഞ്ഞു. സംസ്ഥാന ഗവൺമെന്റ് കേന്ദ്ര ഗവൺമെന്റിനോട് ആവശ്യപ്പെട്ടത് ഇതിന്റെ ഉറവിടവും ഇത് എവിടെയെത്തി എന്നതടക്കമുള്ളത് കണ്ടെത്തണം, സമഗ്രമായ അന്വേഷണം വേണം എന്നാണ്. ആ അന്വേഷണത്തിന്റെ ഭാഗമായി ഒരു ഘട്ടം കഴിഞ്ഞപ്പോൾ പിന്നെ എങ്ങോട്ടാണ് തിരിഞ്ഞത്? ആ തിരിഞ്ഞ കാര്യങ്ങൾ സംസ്ഥാന സർക്കാർ എന്ന നിലയിൽ കേന്ദ്ര ഗവൺമെന്റിനെ അറിയിക്കേണ്ട? കേന്ദ്ര അന്വേഷണ ഏജൻസികൾ ചെയ്യുന്ന കാര്യം എന്താണെന്നുള്ളത് നമ്മൾ ഉദ്ദേശിച്ച നിലയിൽനിന്നും മാറി രാഷ്ട്രീയമായി കൈകാര്യം ചെയ്യുന്ന അവസ്ഥയിലേയ്ക്ക് വരുമ്പോൾ സ്വാഭാവികമായി കേന്ദ്ര ഗവൺമെന്റിനെ അറിയിക്കേണ്ട? അന്വേഷണ ഏജൻസിയുടെ സാധാരണ ധർമ്മത്തിൽനിന്നും മാറിപ്പോകുന്നുവെന്ന് തോന്നിയാൽ അറിയിക്കേണ്ട

ബാധ്യത സംസ്ഥാന സർക്കാരിനില്ലേ; അതല്ലേ അറിയിച്ചത്? ശ്രീ. എം. ശിവശങ്കർ നടത്തിയ വിദേശ യാത്രയെക്കുറിച്ച് പരാമർശിച്ചുകൊണ്ട് അദ്ദേഹം ചോദിച്ചത്, എനിക്ക് ഉള്ളപ്പോഴോ എന്നാണ്. ഞാൻ എന്തിനാണ് അതിന്റെ ഉത്തരവാദിത്വം ഏറ്റെടുക്കേണ്ടത്? അദ്ദേഹം വിദേശയാത്ര നടത്തിയത് എന്തിനാണെന്നുള്ളത് അദ്ദേഹംതന്നെ വ്യക്തമാക്കിയിട്ടുള്ളതാണ്. പ്രമേയാവതാരകന് എന്നെ കുറച്ച് വഴക്ക് പറയണമെന്നുള്ളതുകൊണ്ട് അതിനുവേണ്ടി കുറേ വാക്കുകളെടുത്ത് പ്രയോഗിക്കുകയായിരുന്നു. അദ്ദേഹം പറഞ്ഞു, നിങ്ങളാണ് ഒന്നാം പ്രതിയെന്ന്. ശ്രീ. പി. ടി. തോമസിന് പിന്നാലെ വിജയനെ മനസ്സിലായിട്ടില്ല അതുകൊണ്ടാണ്. കുറേക്കാലം നിങ്ങളെല്ലാവരുംകൂടി പ്രതിയാക്കാനായി നടന്നില്ലേ; പ്രതിയല്ലെന്ന് പറഞ്ഞത് ആരാണ്? ഈ കേസ് നിലനിൽക്കുന്നതല്ലെന്ന് പറഞ്ഞ് ബഹുമാനപ്പെട്ട കോടതി അത് വലിച്ചെറിയുകയാണ് ചെയ്തത്. മരണപോയോ അത്? കഴിഞ്ഞ ദിവസവും ഈ സഭയിൽ ലാവ്ലിൻ കേസിലെക്കുറിച്ച് നിങ്ങൾ പറഞ്ഞില്ലേ? അതെല്ലാം മോഹങ്ങളാണ്. അതിനെല്ലാം വ്യക്തമായ ചില രാഷ്ട്രീയ ഉദ്ദേശങ്ങളുണ്ടായിരുന്നു. ഞാൻ ഇതുവരെ അതിലേക്ക് പോയിട്ടില്ല.

ഇപ്പോഴും പോകുന്നില്ല, ആരും ശങ്കിക്കേണ്ട, അതിലേയ്ക്കൊന്നും ഞാൻ പോകുന്നില്ല. പക്ഷേ, വ്യക്തമായ രാഷ്ട്രീയ ഉദ്ദേശത്തോടെ നടന്നൊരു ശുശ്രൂഷാലോചനയുടെ ഫലമായിരുന്നു അത്. അത് നിലനിന്നോ; എന്തുകൊണ്ടാണ്? ഈ കൈകൾ ശുദ്ധമാണെന്ന് പറയുന്നത് ശുദ്ധമായതുകൊണ്ടാണ്, വെറുതെ പറയുന്നതല്ല. ആരുടേയും മുന്നിൽ തല ഉയർത്തിപ്പിടിച്ച് പറയാൻ കഴിയും. അത് പറയാനുള്ള കരുത്ത് ഈ നെഞ്ചിനുണ്ട്. അത് മനസ്സിലാക്കണം.

ലാവലിൻ കേസിലുണ്ടെങ്കിൽ ഒത്താശകൾ ചെയ്തതുന്നത് എം. ശിവശങ്കരാനെന്നാണ് ഇപ്പോഴുള്ള കണ്ടുപിടിത്തം. ലാവലിൻ കേസ് പൂർണ്ണമായും ഹൈന്ദവം ചെയ്തുകഴിഞ്ഞു. അതുമായി ബന്ധപ്പെട്ട് കോടതിയിൽ കാര്യങ്ങൾ എത്തി. കോടതിയിൽ അതുമായി ബന്ധപ്പെട്ട വാദങ്ങൾ നടന്നു. അതിൽ എവിടെയാണ് എം. ശിവശങ്കറിന്റെ സഹായം ആ കേസിലെ പ്രതിയായിരുന്ന പിണറായി വിജയന് ലഭിച്ചത്? ആ കേസിൽ പറഞ്ഞ കാര്യങ്ങൾ വെച്ചുകൊണ്ടാണ് വാദം നടന്നത്. കോടതി കണ്ടെത്തി, യാതൊരു കാര്യവുമില്ല, ഈ കേസ് തന്നെ നിലനിൽക്കുന്നതല്ലെന്ന് കോടതി പറഞ്ഞു. അപ്പീലിന് പോയപ്പോൾ ബഹുമാനപ്പെട്ട ഹൈക്കോടതിയും

ഇതുതന്നെയാണ് പറഞ്ഞത്. ഇതല്ലേ വസ്തുത? എം. ശിവശങ്കർ എന്തോ എനിക്ക് ചോർത്തി തന്നുവെന്നാണ് പറയുന്നത്. സാധാരണ തെറിപറയാൻ ഉപയോഗിക്കുന്ന ചില മാർഗ്ഗങ്ങളുണ്ട്. നമ്മുടെ ചില സുഹൃത്തുക്കൾ സാധാരണ ചെയ്യുന്നൊരു രീതിയാണത്. ഒരാൾ നിങ്ങളുടെ അടുത്തുണ്ട്, അയാളോട് നേരിട്ട് തെറിപയണം, പക്ഷെ നേരിട്ട് തെറി പറയാനൊരു മോശം. ഇപ്പോഴത്തെ കാലത്ത് ഫോണുണ്ടല്ലോ, അതുകൊണ്ട് ഫോൺ എടുത്ത് ഫോണിൽ തെറിയൊക്കെ പറയുക. ഫോണിലൂടെ ആരെയും വിളിക്കുന്നതല്ല, ഇയാളോട് പറയുകയാണ്. പക്ഷെ അയാളോട് നേരിട്ട് പറയാതെ തെറി ഇങ്ങനെ പറയുകയാണ് ചെയ്യുന്നത്. അതുപോലെയല്ലേ ഇപ്പോൾ ഇവിടെ കണ്ടത്? ഏത് ടിഷ്യൂ പേപ്പർ കാണിച്ചാലും ഒപ്പിട്ട് കൊടുക്കുന്ന ആളാണ് കേരളത്തിന്റെ മുഖ്യമന്ത്രിയെന്ന് എം. ശിവശങ്കർ പറഞ്ഞുവെന്നാണ് ഇവിടെ നമ്മുടെ ബഹുമാന്യനായ പ്രമേയാവതാരകൻ പറഞ്ഞത്. അദ്ദേഹം വേറൊരു കാര്യം പറഞ്ഞല്ലോ; ആ പറഞ്ഞ കാര്യം വസ്തുതയും ഇത് ശുദ്ധ നണയുമല്ലേ; ഇല്ലാത്തൊരു കാര്യം കെട്ടിച്ചമച്ച് പറഞ്ഞതല്ലേ; എന്നോടൊപ്പം പ്രവർത്തിക്കുന്ന ഏതെങ്കിലും ഒരു ഉദ്യോഗസ്ഥന് ഇത്തരത്തിലൊരു അഭിപ്രായമുണ്ടെന്ന് ഞാൻ കരുതുന്നില്ല.

ആ ഉദ്യോഗസ്ഥരിൽ ഇവർക്കെല്ലാം വളരെ അടുത്ത് ബന്ധമുള്ള ധാരാളം ആൾക്കാരും കാണമല്ലോ; അത് സ്വാഭാവികമല്ലേ; ഇവരെല്ലാം ഒരുപാടുകാലം ഭരണം കൈകാര്യം ചെയ്തവരല്ലേ; കാര്യങ്ങൾ മനസ്സിലാക്കാനാണെങ്കിൽ അവരോട് ചോദിക്കണം. എന്തും പറയാൻ മിടുക്കുള്ളവരാണല്ലോ; ഞാൻ പത്രസമ്മേളനങ്ങൾ നടത്തുന്ന ഘട്ടത്തിൽ, നേരത്തെ പത്രസമ്മേളനം നടത്താത്തതിനെപ്പറ്റിയായിരുന്നു വർത്തമാനം. ഒരാവശ്യം വന്നപ്പോൾ പത്രസമ്മേളനങ്ങൾ നടത്തണമല്ലോ; അങ്ങനെ പത്രസമ്മേളനങ്ങൾ നടത്തിയപ്പോൾ എന്തായിരുന്നു നമ്മുടെ ഉത്തരവാദിത്തപ്പെട്ട ചിലർ പറഞ്ഞത്? പി.ആർ. ഏജൻസി പറഞ്ഞതിന്റെ ഭാഗമായി ചിരിക്കേണ്ടപ്പോൾ ചിരിക്കുന്നു, പറയേണ്ട കാര്യങ്ങൾ പറയുന്നു എന്നാണ്. പി.ആർ. ഏജൻസിയാണോ പിന്നറായി വിജയനെ മുഖ്യമന്ത്രിയാക്കിയത്? .....അവിടെ പറയുന്നതെന്താണെന്ന് കേൾക്കുന്നില്ല, എന്താണ് പറയുന്നതെന്ന് മനസ്സിലാക്കാത്തതുകൊണ്ടാണ് ഞാൻ ചെവികൂർപ്പിച്ച് നിൽക്കുന്നത്. അവിടെനിന്നും മെല്ലെ മെല്ലെ പറയുകയാണ്. കുറച്ചൊരു ശങ്കയുണ്ട്. ശങ്കയുണ്ടാകില്ല, ശങ്കയുണ്ടാകണമെങ്കിൽ അതിനമാത്രം വിവേകം വേണം. വിവേകമുള്ളവർക്കേ ശങ്കയുണ്ടാകൂ.

വിവേകമുള്ളവർ ശരിയല്ലാത്ത കാര്യങ്ങൾ പറയാൻ പാടുണ്ടോയെന്ന് എപ്പോഴും ചിന്തിക്കും. വിവേകമില്ലെങ്കിൽ ഞാൻ എന്ത് ചെയ്യാനാണ്? അതാണ് ഞാൻ പറഞ്ഞത്, ഓരോന്നിന്റെ ഓരം ചാരിക്കൊണ്ടാണല്ലോ, ഗ്രൂപ്പ് ചാരിക്കൊണ്ടാണല്ലോ, രക്ഷിച്ച് പോകുകയല്ലേ; അപ്പോൾ അവർ ആലോചിച്ചുകൊള്ളണം അത് ശരിയാണോയെന്ന്, ആ ഗ്രൂപ്പ് നേതാക്കന്മാർ, ആകെ പറയുന്നില്ല....., പിരിച്ചു പണമെവിടെയെന്ന് ചോദിച്ചു, ഞങ്ങളാതും നേരിട്ട് പണം വാങ്ങുകയല്ല, അത് നേരിട്ട് ഗവൺമെന്റിലേയ്ക്ക് വരികയാണ് ചെയ്യുന്നത്. പണം വന്നിട്ടുണ്ടെങ്കിൽ അവിടെ കാണും. ഈ ലോക്ക്ഡൗൺ കാലത്ത് സ്വപ്ന സുരേഷ് എങ്ങനെ ബാംഗ്ലൂരിൽ എത്തിയെന്ന ഭയങ്കരമായൊരു ചോദ്യം പ്രമേയാവതാരകൻ ചോദിച്ചു. അത് അന്വേഷിക്കുന്ന കേന്ദ്ര ഏജൻസിയില്ലേ; അവരത് അന്വേഷിക്കണ്ടേ; എങ്ങനെയാണ് എത്തിയത്, എന്താണ്, ആരാണ് സഹായിച്ചത് അതുമായി ബന്ധപ്പെട്ട കാര്യങ്ങളിലേയ്ക്ക് അവർ കടക്കണ്ടേ; അവർ ഒരുപാട് കാര്യങ്ങൾ അന്വേഷിക്കുന്നില്ലേ; അവർക്ക് അതും അന്വേഷിക്കാമല്ലോ; ജയിലിലെ കാര്യങ്ങൾ അന്വേഷിക്കാൻ ഡി.ഐ.ജി.-ക്ക് അർഹതയില്ലെന്ന് എന്ത് അടിസ്ഥാനത്തിലാണ് പറയുന്നത്? ജയിലിന്റെകാര്യം ജയിൽ

ഡി.ഐ.ജി.യാണ് അന്വേഷിക്കുന്നത്. ജയിലുമായി ബന്ധപ്പെട്ട ഒരു പ്രശ്നം ഉന്നയിക്കപ്പെട്ടാൽ ആ ഉന്നയിക്കപ്പെട്ട പ്രശ്നത്തിന്റെ യഥാർത്ഥ വസ്തുത മനസ്സിലാക്കുന്നതിനുവേണ്ടി സ്വാഭാവികമായും ഡി.ഐ.ജി. അന്വേഷിക്കും.

യു.എ.പി.എ.-ൽ പ്രതിയായിരിക്കുന്നു, അതുകൊണ്ട് കേരളത്തിന്റെ മുഖ്യമന്ത്രിയും അതിന്റെ ഭാഗമായി യു.എ.പി.എ. പ്രകാരം പ്രതിയാകേണ്ടതാണെന്നും പറഞ്ഞുവെച്ചു. അതാണ് ഞാൻ പറഞ്ഞത് മോഹം, ആഗ്രഹങ്ങൾ, അതിനുള്ള ഒരു പഠച്ചിൽ കേന്ദ്രമാക്കി നിയമസഭയെയും എടുത്തതാണ്. ലൈഫ് മിഷന്റെ തലപ്പത്തിരിക്കുന്ന ശ്രീ. യു. വി. ജോസ് ഏത് കേസിലാണ് പ്രതി? എന്ത് കണക്കിലാണ് അത് പറഞ്ഞത്? അതും ഒരു പുതിയ അതിന്റെ ഭാഗമായി പറയുകയാണ്. ആദ്യം ജയിലിൽ കിടന്ന ആൾ. ഞാൻ ഒന്നേ പറയുന്നുള്ളൂ, കമ്മ്യൂണിസ്റ്റുകാരെ ജയിൽ കാണിച്ച് പേടിപ്പിക്കരുത്. അതൊന്ന് ഓർമ്മ വെച്ചാൽ മതി. നടുവേദനയ്ക്കുവേണ്ടി നിങ്ങളുടെയെല്ലാം വലിയ നേതാവിന്റെ കാലത്ത് പലതും ചെയ്തിരുന്നു. പക്ഷേ ഇപ്പോൾ നട്ടെല്ലു നിവർന്നതെന്നാണ് നിൽക്കുന്നത്. ആ ചെയ്യുന്നതിന് നേതൃത്വം കൊടുത്ത പോലീസ് ഉദ്യോഗസ്ഥനെ ഒരു തവണ കാണാൻ അവസരം കിട്ടിയപ്പോൾ ഞാൻ ചോദിച്ചിരുന്നു. അയാൾ



അന്നത്തെ ഐ.ജി. അലക്സാണ്ടർ ജേക്കബിനോടൊപ്പം ജയിൽ സന്ദർശനത്തിന് വന്നിരുന്നു. അന്ന് എന്റെ കാല് പൊക്കിക്കാണിച്ചുകൊണ്ട് ഞാൻ പറഞ്ഞു, അയാളുടെ പേരും ഞാൻ വിളിച്ചു, പേര് ഞാനിവിടെ പറയുന്നില്ല. അയാളുടെ പേരുവിളിച്ചുകൊണ്ട് ഞാൻ പറഞ്ഞു, മിസ്റ്റർ..... കാലൊക്കെ ശരിയായി കേട്ടോ, ഇതൊക്കെ ഞങ്ങൾക്ക് പറഞ്ഞിട്ടുള്ളതാണ്. ഇനിയും നിങ്ങൾക്കുവേണ്ടി ചെയ്യാം ഞങ്ങൾ ഇറങ്ങി വന്നാൽ. നട്ടെല്ല് ഒടിക്കാനൊക്കെ വലിയ ശ്രമങ്ങൾ നടന്നിരുന്നു. അതുകൊണ്ടൊന്നും നട്ടെല്ല് ഒടിഞ്ഞുപോയിട്ടില്ല. ഇവിടെ അദ്ദേഹം കൂട്ടത്തിൽ പറഞ്ഞു, എം. ശിവശങ്കറിന് അവിഹിത പ്രൊമോഷൻ കൊടുത്തുവെന്ന്. എന്ത് പ്രൊമോഷനാണ് കൊടുത്തത്; ഏതു പ്രൊമോഷനാണ് അവിഹിതമായി കൊടുത്തത്? അപ്പോൾ എന്തും പറയാമെന്നുള്ളതാണ്. പിന്നെ ഭയങ്കരമായ ചോദ്യം, കെട്ടിപൊക്കിയ നണയല്ലേ; എന്റെ മകളുടെ വിവാഹചടങ്ങ് നടന്നത് നിങ്ങൾക്കെല്ലാവർക്കും അറിയാവുന്ന ക്ലിഫ് ഹൗസിലെ ആ പഴയ റൂമിലാണ്. ആ റൂം അറിയാത്തവരാരും ഉണ്ടാകില്ലല്ലോ, അവിടത്തെ ഏറ്റവും വലിയ റൂമില്ലേ, ആ മഹാറൂമിൽ വെച്ചാണ് ആ കല്യാണം നടന്നത്. എന്നിട്ട് എന്താണ് ചെയ്തത്? വ്യവസായ വകുപ്പുമന്ത്രിയായ ശ്രീ. ഇ. പി. ജയരാജിന്റെ

ഭാര്യയുടെ തല ആ ഫോട്ടോയിൽനിന്നും വെട്ടിമാറ്റി ഈ സ്ത്രീയുടെ തലയുടെ ഫോട്ടോ വച്ചുകൊടുത്തു. അവിടെയാണ് ഉളുപ്പു വേണ്ടത്. എന്നിട്ട് അത് ഏറ്റെടുത്ത് വരികയാണ് തലേദിവസം വന്നിരുന്നോ; ഈ പറയുന്ന ചോദ്യം ചോദിച്ചതുകൊണ്ട് പറയുകയാണ്, വിവാഹത്തലേന്ന് സ്വപ്നം വന്നില്ല. ഇതല്ലേ ചോദ്യം. കുടുംബാംഗങ്ങളെ ആരെയെങ്കിലും ഏജൻസി ചോദ്യം ചെയ്തോ; നിങ്ങളിൽ പലർക്കും ചോദ്യം ചെയ്യണമെന്ന് മോഹമുണ്ടായിരുന്നു. അതിനുവേണ്ടി ധാരാളം കാര്യങ്ങൾ ചെയ്തിട്ടുണ്ടെന്ന് എനിക്കറിയാം. പ്രമേയാവതാരകൻതന്നെ അതിനുവേണ്ടി കുറെ ശ്രമങ്ങൾ നടത്തിയിട്ടുണ്ടാകും. പക്ഷേ, ഒരു ചോദ്യം ചെയ്യലും ഉണ്ടായിട്ടില്ല. നിരാശപ്പെടണ്ട, ഇനിയും ശ്രമങ്ങൾ നടത്തിക്കൊള്ളൂ. അത് സ്വാഭാവികമല്ലേ? ഇവിടെ ഞെളിഞ്ഞിരുന്നത് ചോദിക്കുന്നുവെന്നാണ് പറയുന്നത്; ഞങ്ങൾക്ക് അഭിമാനിക്കാൻ എല്ലാ വകയുമുള്ളതുകൊണ്ടു തന്നെയാണ് നിങ്ങൾ കാണുന്ന ആ ഞെളിഞ്ഞിരിക്കൽ വരുന്നത്. ഇവിടെ ആർക്കും ഒന്നും ആശങ്കപ്പെടാനില്ല. ഒരുപാട് കെട്ടുകഥകൾ, അതിന്റെ ഭാഗമായി ഭാവനയിൽ സൃഷ്ടിക്കപ്പെടുന്ന സൃഷ്ടികൾ, അന്വേഷണ ഏജൻസികൾക്ക് അയച്ചു കൊടുക്കുന്നുണ്ടല്ലോ? എന്തെല്ലാമായിരുന്നു വന്നത്;

ഏതെല്ലാം തരത്തിലുള്ളതാണ്; സകല ആളുകളെയും പിടിക്കാൻ പറ്റുമോയെന്നല്ലേ വല വീശിക്കൊണ്ടു നോക്കുന്നത്; എന്തേ, ആ വലയിൽ ഒരു ചെറിയ പരലുപോലും കെണിയാത്തത്? ഇതൊരു പ്രത്യേക ജനസ്സാ, അത് നിങ്ങൾക്ക് മനസ്സിലാകില്ല. അതിന്റെ പ്രത്യേകത മനസ്സിലാക്കണമെങ്കിൽ ആ വഴിക്ക് സഞ്ചരിക്കണം. പണം കാണുമ്പോൾ ഇങ്ങ് പോരട്ടെ, പോരട്ടെ എന്നു വിചാരിക്കലല്ല. അവിടെയാണ് ആർത്തിപണ്ടാരം; ആ ആർത്തി പണ്ടാരമായി മാറുകയല്ല വേണ്ടത്. സർക്കാരിന്റെ പണം; അത് വിവിധ പ്രോജക്ടുകളായി വരുന്നു. ആ പ്രോജക്ടുകൾ നടപ്പാക്കുന്നു. അതിൽ നമുക്കാർക്കും വിഹിതം പറ്റാൻ അവകാശമില്ല. അത് അതിന്റെ വഴിക്ക് നടന്നുകൊള്ളണം. ആ വിഹിതം പറ്റാത്തതുകൊണ്ടാണ് ഈ ഇരിക്കുന്നവരെല്ലാം ഇപ്പോഴും തല ഉയർത്തിയിരിക്കുന്നത്. എല്ലാവരുടെയും നേരെയും വല വീശാൻ നോക്കിയില്ലേ? ഈ പറഞ്ഞ എല്ലാ ഏജൻസികളും വന്നിട്ട് പരതിയില്ലേ? ഈ അവസാനഘട്ടം തെരഞ്ഞെടുപ്പിന്റെ സമയം എങ്ങനെയെങ്കിലും കടുക്കിക്കളയാം എന്നാലോചിച്ചില്ലേ? എന്തെങ്കിലും കിട്ടിയോ? ഇല്ലാത്ത പല പരാതികളും അയച്ചപ്പോൾ ആ പരാതികളെക്കുറിച്ച് അന്വേഷിച്ചില്ലേ?

ഇവിടെ കമ്മ്യൂണിസ്റ്റ് ആണോയെന്ന് ചോദിച്ചു; കമ്മ്യൂണിസ്റ്റ് ആയതുകൊണ്ടാണ് ഇതൊക്കെ ചെയ്യുന്നത്. കമ്മ്യൂണിസ്റ്റ് ആയതുകൊണ്ടാണ്, ഇടതുപക്ഷ ജനാധിപത്യമുന്നണിയായതു കൊണ്ടാണ് ഞങ്ങളെല്ലാവരുംകൂടി ഇതെല്ലാം ചെയ്യുന്നത്. ഇവിടെ നിങ്ങളുടെ സ്ഥാനം ചവറ്റുകുട്ടയിലായിരിക്കുമെന്ന് പറഞ്ഞു. അത് പ്രവചനമാണ്. അത് നമുക്ക് കാണാം; ആ പ്രവചനം ജനങ്ങൾ ഏറ്റെടുക്കേണ്ടതാണല്ലോ; ജനങ്ങളാണല്ലോ വിധികർത്താക്കൾ; ജനങ്ങളുടെ ഒരു വിധി വന്നുകഴിഞ്ഞു. അടുത്തതും നമുക്കുനോക്കാം.

ഇവിടെ കടമെടുത്തതിനെപ്പറ്റിയാണ് വലിയ തോതിൽ പറഞ്ഞത്. കടമെടുക്കേണ്ട; നമ്മുടെ നാട് മുന്നോട്ടു പോകണമെങ്കിൽ കടമെടുക്കേണ്ട; കടമേതെങ്കിലും തരത്തിൽ ദുർവ്യയപ്പെടുത്താനല്ല. ഈ നാടിന്റെ അഭിവൃദ്ധിക്കാണ്. സ്വാഭാവികമായി കടമെടുക്കുകയും നാടിന്റെ വികസനത്തിനുവേണ്ടി ചെലവഴിക്കുകയും ചെയ്തിട്ടുണ്ട്. ആ വികസനം എല്ലാ ഭാഗത്തും കാണാനില്ലേ? ഇവിടെ പറഞ്ഞ ഏറ്റവും വലിയ രസകരമായ ഒരു സംഭവം, ഇടിവെട്ടിന്റെ ഭാഗമായി എന്റെ വീട്ടിലെന്തോ രേഖ നശിച്ചു പോയി എന്നതാണ്. അതാരാണ് പറഞ്ഞത്; ഞാൻ ഇവിടെ ഒരു കാര്യം

പറഞ്ഞിരുന്നു; ഒരു പത്രസമ്മേളനത്തിലാണ് പറഞ്ഞത്, ഇവിടെയല്ല; പത്രസമ്മേളനത്തിൽ പറഞ്ഞതാണെന്നാണ് എന്റെ ഓർമ്മ. അതായത് സെക്രട്ടേറിയറ്റിലെ ഇടിവെട്ടിനെക്കുറിച്ച് പറയുമ്പോൾ....., ഇടിവെട്ട് പലയിടത്തും സംഭവിക്കാറില്ലേ? ഒരു ദിവസം ക്ലിഫ് ഹൗസിൽ ഇടിവെട്ടിയതിന്റെ ഭാഗമായി അവിടത്തെ ടി.വി. നശിച്ചു പോയി; ഏത് രേഖ നശിച്ചുവെന്നാണ് ഞാൻ പറഞ്ഞത്? അവിടത്തെ കമ്പ്യൂട്ടർ നശിച്ചുപോയിയെന്ന് ഞാൻ പറഞ്ഞിട്ടില്ല. കമ്പ്യൂട്ടർ അതേ കണക്കുതന്നെ കിടക്കുന്നുണ്ട്. അവിടെ ഇടിവെട്ടിയിരുന്നുവെന്ന് കേട്ടപ്പോൾ എന്നാൽ പിന്നെ ആ ഇടിവെട്ടും ഈ ഇടിവെട്ടും എല്ലാംകൂടി ചേർത്തുകൊണ്ട് അതിനെ ന്യായീകരിക്കാൻവേണ്ടി പറഞ്ഞതാണ് എന്നായി വാദം. അത് വാദത്തിനുവേണ്ടി ഉന്നയിച്ചതാണെന്ന് കണക്കാക്കാം. ഇപ്പോൾ അത് പ്രമേയാവതാരകൻ ഇവിടെക്കൊണ്ടുവന്ന് ഉന്നയിക്കുകയാണ്. ഇവിടെ ആ നവോത്ഥാനഘട്ടത്തിലുള്ള പ്രശ്നം ഇപ്പോഴും വിട്ടുപോയിട്ടില്ലെന്നാണ് തോന്നുന്നത്. അതിന്റെ കുറച്ച് മാനസിക വിഷമമുണ്ടെന്നാണ് തോന്നുന്നത്. നവോത്ഥാന ആശയങ്ങൾക്ക് എതിരെയുള്ള കാര്യങ്ങൾ വരുമ്പോൾ സ്വാഭാവികമായും നവോത്ഥാനത്തിനായി നിൽക്കേണ്ടതായിവരും. അത്

നിൽക്കുന്നുണ്ട്. അയോലോക നായകനാകണമെങ്കിൽ അയോലോക സ്വഭാവം വേണം; അയോലോകബന്ധം വേണം. ശപിച്ചതുകൊണ്ടുമാത്രം അയോലോക നായകനാവില്ല, അത് മനസ്സിലാക്കണം. ആ വാചകം നിങ്ങൾ പറഞ്ഞതിനുശേഷമാണ് സി.ബി.ഐ. കോടതിയിൽ പറഞ്ഞതിനെപ്പറ്റി നിങ്ങൾ പറഞ്ഞത്. ആദ്യം നിങ്ങളുടെ പ്രമേയാവതാരകൻ എന്നോടാണ് പറഞ്ഞത്, നവോത്ഥാന നായകനായി, പിന്നെ അയോലോക നായകനായി മാറരുതെന്ന്. അതിനെക്കുറിച്ചാണ് ഞാൻ പറയുന്നത്. ഇവിടെ ഒരുപാട് കാര്യങ്ങൾ ഇതുമായി ബന്ധപ്പെട്ട് വിശദീകരിക്കേണ്ടതുണ്ട്. ഞാൻ അതിലേക്ക് കൂടുതലായി കടക്കുന്നില്ല. സ്വർണ്ണക്കടത്ത് എന്താണെന്ന് വസ്തുതകളുടെ അടിസ്ഥാനത്തിലല്ലേ പരിശോധിക്കേണ്ടത്? നയതന്ത്ര ബാഗേജ് വഴി യു.എ.ഇ. കോൺസുലേറ്റുമായി ബന്ധമുണ്ടായിരുന്ന ചിലർ ഇത് കടത്തിയെന്ന വിവരം കിട്ടിയപ്പോൾ ഇന്ത്യാ ഗവൺമെന്റിന്റെ പരിരക്ഷ ദുരുപയോഗപ്പെടുത്തി സ്വർണ്ണക്കടത്ത് നടത്തിയതിന് മുഖ്യമന്ത്രിയുടെ ഓഫീസിന് പങ്കാണെന്ന് പറഞ്ഞ് ദുരാരോപണം ഉന്നയിക്കുന്നത് ഒരു വൃഥാ വ്യായാമം മാത്രമാണ്. എന്നാൽ വസ്തുതകൾ ശരിയായി നേരിടാൻ പ്രമേയാവതാരകനും അദ്ദേഹത്തിന്റെ പാർട്ടിയും തയ്യാറാകുന്നില്ല എന്നാണ്

നാം കാണേണ്ടത്. എന്തുകൊണ്ടാണ് കേന്ദ്ര ഏജൻസിയുടെ പ്രവർത്തനത്തെ വിമർശിക്കേണ്ടി വന്നതെന്ന് ഇവിടെ ഞാൻ പറഞ്ഞു. 21 തവണ നയതന്ത്ര ബാഗേജിലൂടെ സ്വർണ്ണം നയതന്ത്ര പരിരക്ഷ ദുരുപയോഗപ്പെടുത്തി സംസ്ഥാനത്ത് വന്നിട്ടുണ്ട്. അത് സംസ്ഥാനത്തെ സംവിധാനങ്ങളുടെയോ; മുഖ്യമന്ത്രിയുടെയോ; മുഖ്യമന്ത്രിയുടെ ഓഫീസിന്റെയോ വീഴ്ച കൊണ്ടാണോ; ഇത് പരിശോധിക്കാൻ നിയോഗിക്കപ്പെട്ട വകുപ്പ് ഉദ്യോഗസ്ഥരുമില്ലേ? കസ്റ്റംസ് ഡ്യൂട്ടി വെട്ടിച്ച് കടത്തിക്കൊണ്ടുവരുന്ന സ്വർണ്ണം കണ്ടുകെട്ടേണ്ടത് കേന്ദ്ര സർക്കാരിന്റെ ഭാഗമായ കസ്റ്റംസ് വകുപ്പിന്റെ ചുമതലയാണ്. ഭരണഘടനയുടെ ഏഴാം ഷെഡ്യൂളിലെ യൂണിയൻ ലിസ്റ്റിലെ ഇനമാണ് കസ്റ്റംസ്.

സംസ്ഥാന സർക്കാരിനെ ബാധിക്കുന്ന വളരെ ഗൗരവമായ ഒരു വിഷയം ഇതിലടങ്ങിയിട്ടുണ്ട്. തീരുവ അടയ്ക്കാതെ കടത്തിക്കൊണ്ടുവരുന്ന സ്വർണ്ണം സംസ്ഥാനത്തിനുള്ളിലെ പല സ്വർണ്ണ വ്യാപാര സ്ഥാപനങ്ങൾക്കും വിറ്റഴിക്കപ്പെടുകയാണ്. ഇത്തരം കണക്കിൽപ്പെടാത്ത സ്വർണ്ണം വാങ്ങൽ കണക്കിൽപ്പെടാത്ത സ്വർണ്ണ വിൽപനയിലേയ്ക്ക് നയിക്കും. അതിന്റെ ഫലമായുണ്ടാകുന്ന നികുതി വെട്ടിച്ച് കേന്ദ്ര-സംസ്ഥാന സർക്കാരുകൾക്ക്

ലഭിക്കേണ്ട വരുമാനത്തിൽ നല്ല രീതിയിൽ ചോർച്ചയുണ്ടാക്കും. ഈ കാരണം മുൻനിർത്തിയാണ് സ്വർണ്ണ കള്ളക്കടത്ത് രാജ്യത്തിന്റെ സാമ്പത്തിക ഭദ്രതയെ തകർക്കുന്ന നടപടിയാണെന്ന് ഞങ്ങൾ അഭിപ്രായപ്പെട്ടത്. സ്വർണ്ണ കള്ളക്കടത്തിലൂടെ ഉണ്ടാകുന്ന നികുതി വെട്ടിപ്പും അതിലൂടെ ഉല്പാദിപ്പിക്കപ്പെടുന്ന കള്ളപ്പണവും സ്വർണ്ണ വ്യാപാരത്തിൽ മാത്രമല്ല ഒതുങ്ങി നിൽക്കുന്നത്. അത് ഗണ്യമായി വിന്യസിക്കപ്പെടുന്നത് റിയൽ എസ്റ്റേറ്റ് ഇടപാടുകളിലാണ് എന്ന് പരക്കെ അറിയപ്പെടുന്ന വസ്തുതയാണ്. രജിസ്റ്റർ ചെയ്യപ്പെടുന്ന ആധാരത്തിൽ കാണിക്കുന്ന ഭൂമി വിലയേക്കാൾ വളരെ കൂടുതൽ തുക കൈമാറ്റം ചെയ്യപ്പെടുകയാണ്. ഇതുകൊണ്ട് എന്തുസംഭവിക്കുന്നു? സർക്കാരിന് കിട്ടേണ്ട സ്റ്റാമ്പ് ഡ്യൂട്ടിയിലും രജിസ്ട്രേഷൻ ഫീസിലും ചോർച്ചയുണ്ടാകുന്നു. ഇത്തരത്തിലുള്ള കള്ളപ്പണ ഇടപാടുകൾ നടന്നാൽ അത് ബന്ധപ്പെട്ട അധികാരികളെ അറിയിക്കേണ്ട ഉത്തരവാദിത്വം ഏതൊരു പൗരനുമുണ്ട്. നിയമസഭാ സാമാജികർക്ക് ഇക്കാര്യത്തിൽ വലിയ ഉത്തരവാദിത്വം തന്നെയുണ്ട്. ഇത്തരം കള്ളപ്പണം എണ്ണിയിട്ടപ്പെടുത്തുന്നതിന് മേൽനോട്ടം വഹിക്കുകയും കേന്ദ്ര അന്വേഷണ ഏജൻസികൾ എന്തുനടപടി അറിഞ്ഞപ്പോൾ അവിടെനിന്നും



ശരവേഗത്തിൽ പാഞ്ഞുപോകുകയും ചെയ്ത് മുഖ്യമന്ത്രിയുടെ ഓഫീസിലുള്ള ആളുകളല്ല. ഇനി കേന്ദ്ര അന്വേഷണ ഏജൻസികളുടെ നടപടികളെക്കുറിച്ച് ചില കാര്യങ്ങൾ പറയേണ്ടതുണ്ട്. കേന്ദ്ര അന്വേഷണ ഏജൻസികളെ ദുരുപയോഗപ്പെടുത്തി, പ്രതിപക്ഷനേതാക്കളെയും ഭരണസംവിധാനങ്ങളെയും തകർക്കാൻ കേന്ദ്ര അന്വേഷണ ഏജൻസികൾ ശ്രമിക്കുന്നുവെന്ന കാര്യം പറഞ്ഞത് കോൺഗ്രസ് അദ്ധ്യക്ഷ ശ്രീമതി സോണിയ ഗാന്ധിയാണ്. ഹിന്ദുസ്ഥാൻ ടൈംസിൽ 26-10-2020-ൽ അവർ എഴുതിയ ലേഖനത്തിൽ പറഞ്ഞ കാര്യങ്ങൾ ഇവിടത്തെ കോൺഗ്രസ് നേതാക്കളും വായിച്ചിട്ടുണ്ടാകുമല്ലോ. എന്നാൽ ആ ഭാഗം ഞാൻ ഉദ്ധരിക്കാം. 'ഭരണഘടനാപരമായ മാനദണ്ഡങ്ങളും ജനാധിപത്യ തത്വങ്ങളും ലംഘിക്കപ്പെടുന്നു. പൗരന്മാരുടെ പൊതുതാല്പര്യങ്ങൾക്കുവേണ്ടി അധികാരം പ്രയോഗിക്കേണ്ട സർക്കാർ രാഷ്ട്രീയ എതിരാളികളെ തെരഞ്ഞുപിടിച്ച് വേട്ടയാടുന്നു. വിമർശിക്കുന്നവരെ നേരിടാൻ അന്വേഷണ ഏജൻസികളെ കെട്ടഴിച്ചുവിട്ടു. ഒരു വിഭാഗം മാധ്യമങ്ങളെയും ഓൺലൈൻ ടോൾ ഫാക്ടറികളെയും കൂട്ടുപിടിച്ചാണ് ബി.ജെ.പി.-യും കേന്ദ്ര സർക്കാരും ആക്രമണങ്ങൾക്ക് കളമൊരുക്കുന്നത്.' ഇത് ശ്രീമതി സോണിയ ഗാന്ധി

എഴുതിയതാണ്. അതിനും എന്തോ കമന്റുണ്ടുണ്ട്. തമിഴ്നാടിലെ എന്തോ പഠനങ്ങളെക്കുറിച്ച്. എന്താണെന്ന് ശരിക്കും കേട്ടില്ല. കോൺഗ്രസിന്റെ നിരവധി നേതാക്കളെക്കുറിച്ച് കേന്ദ്ര ഏജൻസികൾ പീഡിപ്പിക്കുന്നുവെന്ന പ്രശ്നം കോൺഗ്രസ്സ് തന്നെയാണ് പലവട്ടം ഉന്നയിച്ചത്. ആ കോൺഗ്രസ്സ് തന്നെയല്ലേ ഇവിടെയുള്ളൂ. പക്ഷെ ഇവിടെ എന്തുവോൾ അവരുടെ നിലപാട് മാറുകയാണ്. കേന്ദ്ര ഏജൻസികളുടെ തെറ്റായ ഇടപെടലുകളെക്കുറിച്ച് ശ്രീ. രാഹുൽ ഗാന്ധി കേരളത്തിൽ വന്നപ്പോഴും പറഞ്ഞില്ലേ. സി.ബി.ഐ., ഇ.ഡി. തുടങ്ങിയ അന്വേഷണ ഏജൻസികളെ സമ്മർദ്ദമുണ്ടാക്കാനും ഭീഷണിപ്പെടുത്താനും വേട്ടയാടാനും ഉപയോഗിക്കുന്നുവെന്നാണ് അദ്ദേഹം പറഞ്ഞത്. താനും വ്യക്തിപരമായി ഇത് നേരിടുന്നയാളാണെന്നും അദ്ദേഹം വ്യക്തമാക്കുകയുണ്ടായി. കേന്ദ്രം ഈ അന്വേഷണ ഏജൻസികളെ നശിപ്പിക്കുകയാണെന്നും ജനങ്ങൾക്ക് നീതി ലഭിക്കാൻ വേണ്ടിയാണ് ഇത്തരം സ്ഥാപനങ്ങൾ ഉണ്ടാക്കിയതെന്നും അവ രാഷ്ട്രീയ ഉപകരണങ്ങളായല്ല രൂപീകരിക്കപ്പെട്ടതെന്നും അദ്ദേഹം വ്യക്തമാക്കുകയുണ്ടായി. ഈ നിലപാട് കേരളത്തിലെ കോൺഗ്രസ്സ് നേതാക്കൾക്ക് ഇല്ലാതെ പോകുന്നത് എന്തുകൊണ്ടാണ്. കോൺഗ്രസിന്റെ

പ്രവർത്തകസമിതി അംഗമായ ശ്രീ. പി. ചിദംബരത്തിനും അദ്ദേഹത്തിന്റെ മകൻ കാർത്തിക് ചിദംബരത്തിനുമെതിരെ ഇ.ഡി. നടത്തിയ അന്വേഷണം ഇതേ രീതിയിൽ തന്നെയാണോ കോൺഗ്രസ് വിലയിരുത്തുന്നത്? ഈയിടെ അന്തരിച്ച കോൺഗ്രസ് നേതാവ് അഹമ്മദ് പട്ടേലിന്റെ മകൻ ഫൈസൽ, മരുമകൻ ഇർഫാൻ സിദ്ദിഖ് ഇവരെയെല്ലാം ചോദ്യം ചെയ്തുകാര്യം മറന്നുപോകരുത്. ഈയിടെ അന്തരിച്ച മറ്റൊരു മുതിർന്ന കോൺഗ്രസ് നേതാവായ മോത്തിലാൽ വോറ കേന്ദ്ര അന്വേഷണ ഏജൻസികളുടെ ഇരയായിരുന്നില്ലേ? കോൺഗ്രസ് നേതാക്കളായ ഡി. കെ. ശിവകുമാർ കള്ളപ്പണം വെളുപ്പിച്ചു എന്ന പേരിൽ ഇ.ഡി. കേസെടുത്തില്ലേ; മറ്റൊരു നേതാവ് ഭൂപീന്ദർസിംഗ് ഹുഡക്കെതിരെയും കേന്ദ്ര ഏജൻസികൾ അന്വേഷണം നടത്തുന്നില്ലേ? മുൻ മധ്യപ്രദേശ് മുഖ്യമന്ത്രി കമൽനാഥ്, രാജസ്ഥാൻ മുഖ്യമന്ത്രി അശോക് ഗലോട്ട് തുടങ്ങിയവരുടെ കുടുംബാംഗങ്ങളെയും ചോദ്യം ചെയ്തിട്ടുണ്ട്. മുതിർന്ന കോൺഗ്രസ് നേതാവ് ഗുലാംനബി ആസാദിനെയും വെറുതെ വിട്ടില്ല. ഇത്തരത്തിൽ ചോദ്യം ചെയ്യപ്പെട്ടിട്ടുള്ള കോൺഗ്രസ് നേതാക്കളെ സംബന്ധിച്ച് കോൺഗ്രസ് നേതാക്കന്മാരുടെയും പ്രമേയാവതാരകന്റെയും അഭിപ്രായമെന്താണ്?

ഞങ്ങൾക്ക് ഇക്കാര്യത്തിൽ ഒരു ഇരട്ടത്താപ്പുമില്ല. ഒരു അന്വേഷണ ഏജൻസി തെളിവുകൾ ശേഖരിച്ച് വസ്തുതകൾ കണ്ടെത്തിവേണം നിഗമനത്തിലെത്താൻ. നിഗമനത്തിലാദ്യം എത്തിച്ചേർന്നതിനുശേഷം തെളിവുകൾ സൃഷ്ടിക്കുകയും വസ്തുതകൾ വളച്ചൊടിക്കുന്ന രീതിയും അന്വേഷണമല്ല. രാജ്യത്ത് നിലവിലിരിക്കുന്ന സാഹചര്യത്തിൽ കേന്ദ്ര അന്വേഷണ ഏജൻസികൾ ഇത് വളരെ വ്യാപകമായി ചെയ്യുന്നുവെന്നാണ് ഉയർന്നുവന്നിട്ടുള്ള ആക്ഷേപം. ഈ ആക്ഷേപം ഞങ്ങൾക്ക് മാത്രമല്ല ഈ പ്രമേയാവതാരകന്റെ പാർട്ടിയുടെ അഖിലേന്ത്യാ നേതാക്കന്മാർക്കും ശക്തമായി തന്നെയുണ്ട് എന്നുള്ളതാണ് വസ്തുത. ഞങ്ങളോട് മാത്രമല്ല, ഇവരുടെ സ്വന്തം നേതാക്കളോടുപോലും ഇവർക്ക് വിധേയമാണ്. നിങ്ങളുടെ നേതാക്കൾ പ്രതിരോധത്തിലായാലും വേണ്ടില്ല, ഇടതുപക്ഷ സർക്കാരിനെ കരിവാരിത്തേയ്ക്കാൻ കിട്ടുന്ന അവസരം, അത് പാഴാക്കില്ല എന്ന നിലപാടാണ് നിങ്ങൾക്ക്. അതിന് ബി.ജെ.പി.-യുടെ കച്ചേരിക്ക് പക്കവാദ്യം വായിക്കാൻ നിങ്ങൾ സദാസന്നദ്ധരായി നിൽക്കുകയാണ്. സ്വർണ്ണം വന്നത് നയതന്ത്ര ബാഗേജിലേ അല്ലെന്ന് ഒരു കേന്ദ്രമന്ത്രി പറയുകയുണ്ടായി. അതിനെക്കുറിച്ച് ഇവർക്ക് ഇതേവരെ ഒന്നും

പറയാനായിട്ടില്ല, ഒന്നും പറയുകയുമില്ല. ബി.ജെ.പി. നേതാവ് പ്രഖ്യാപിക്കുന്ന കാര്യങ്ങൾ ആവർത്തിക്കുന്ന മെഗാഫോണായി പലപ്പോഴും മാറുന്നത് നമ്മൾ കാണുന്നില്ലേ. അങ്ങനെ ഒരു അവസ്ഥയുണ്ടാകാൻ പാടുണ്ടോ. ഇതൊക്കെ നമ്മുടെ നാട് വിലയിരുത്തിക്കൊണ്ടിരിക്കുകയാണ് എന്നുള്ളത് കാണണം. ഞങ്ങൾക്ക് ഇതിൽ ഒറ്റ നിലപാടേയുള്ളൂ. ആ നിലപാട് കൃത്യമായ അന്വേഷണം നടക്കണം, കുറ്റവാളികൾ അവർ ആരായാലും കണ്ടെത്തണം. അതിൽ യാതൊരു തരത്തിലുള്ള ആശങ്കയുമില്ല. ഇതാണ് സർക്കാരിന്റെ നിലപാട്. അത് കേന്ദ്ര ഗവൺമെന്റിനെ വീണ്ടും അറിയിച്ചിട്ടുണ്ട്. പക്ഷേ തെറ്റായ വഴിയിലൂടെ കേരളത്തെയും കേരളത്തിലെ ഗവൺമെന്റിനെയും വല്ലാതെ ഞെക്കിക്കളയാം, ശ്വാസം മുട്ടിച്ചുകളയാം എന്ന് ധരിച്ചാൽ അതൊന്നും നടക്കുന്ന കാര്യമല്ല. കാരണം ഇത് കേരളമാണ്. ഇവിടെ ഇപ്പോഴുള്ളത് എൽ.ഡി.എഫ്. സർക്കാരാണ്. അത് സുതാര്യമായാണ് കാര്യങ്ങളെല്ലാം നടത്തിയിട്ടുള്ളത്. ഒന്നിനെയും ഞങ്ങൾ ആശങ്കയോടെ കാണുന്നില്ല. എല്ലാ സുതാര്യമായ നടപടികളെയും ഞങ്ങൾ സ്വാഗതം ചെയ്യുകയാണ്. അതുകൊണ്ടുതന്നെ ഈ പ്രമേയം ഒരു തരത്തിലും ചർച്ച ചെയ്യേണ്ട ഒരു ആവശ്യവും വരുന്നില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഇവിടെ ബഹുമാനപ്പെട്ട മുഖ്യമന്ത്രിയുടെ പ്രസംഗം കേട്ടപ്പോൾ തോന്നിയത്, ഞാൻ ഒരു ഭയങ്കര സംഭവമാണ് എന്ന് സ്വയം പറയുന്നതിനെക്കാൾ നല്ലത് പുറകിൽനിന്ന് ആരെക്കൊണ്ടെങ്കിലും പറയിക്കുന്നതായിരുന്നു. ഇപ്പോൾ തന്നെ പി.ആർ. ഏജൻസി അദ്ദേഹത്തിനുവേണ്ടി പ്രവർത്തിക്കുന്നുണ്ടല്ലോ. ഇത്തിരി മയത്തിലൊക്കെ തള്ളണമായിരുന്നു എന്നാണ് അദ്ദേഹത്തോടു പറയാനുള്ളത്. തള്ള ഇത്തിരി കൂടിപ്പോയി. കേരളത്തിന്റെ മുഖ്യമന്ത്രി സ്ഥാനത്തിരുന്നുകൊണ്ട് ശ്രീ. പിണറായി വിജയൻ പറഞ്ഞ കാര്യങ്ങൾ ഓരോന്നോരോന്നായി എടുത്തുനോക്കാം. ആരാണ് എം. ശിവശങ്കറിനെ നിയോഗിച്ചത്? 1994-ലെ ലിസ്റ്റിലാണ് എം. ശിവശങ്കർ വന്നത്. അന്ന് ആരായിരുന്നു മുഖ്യമന്ത്രി? ഇ. കെ. നായനാരായിരുന്നു മുഖ്യമന്ത്രി. വസ്തുതാവിരുദ്ധമായി സംസാരിക്കുന്നത് എന്തിനാണ്? ശ്രീ. പി. ടി. തോമസിന്റെ ഗ്രൂപ്പിനെപ്പറ്റി പറഞ്ഞു. 18 വർഷം പാർട്ടി സെക്രട്ടറിയായിരുന്ന

ശ്രീ. വി. എസ്. അച്ചുതാനന്ദൻ എന്ന വലിയ മനുഷ്യനെ ഇല്ലായ്മ ചെയ്ത ഗ്രൂപ്പിന്റെ നേതാവാണ് ശ്രീ. പിണറായി വിജയൻ. ആ പാവത്തിന്റെ പൊടിപോലും ഇപ്പോൾ കാണാനില്ല. അങ്ങനെ ഗ്രൂപ്പ് കളിച്ച് മുഴുവൻ സ്ഥാനവും പിടിച്ചടക്കിയ ആളുകളാണ് ഞങ്ങളെപ്പറ്റി പറയുന്നത്. അതൊക്കെ എല്ലാവർക്കുമറിയാം. ഗ്രൂപ്പുകളുടെ ആശാനാണ് ഇവിടെ ഗ്രൂപ്പുകളെയെപ്പറ്റി പറഞ്ഞുകൊണ്ടിരിക്കുന്നത്. ഇവിടെ ബഹുമാനപ്പെട്ട മുഖ്യമന്ത്രി പറഞ്ഞില്ലേ, ശ്രീ. പിണറായി വിജയനെ നന്നായി കേരളത്തിലെ ജനങ്ങൾക്കറിയാമെന്ന്. ഒരു സംശയവും വേണ്ട, കേരളത്തിലെ ജനങ്ങൾക്ക് ശ്രീ. പിണറായി വിജയനെ വളരെ നന്നായിട്ടറിയാം. അദ്ദേഹം പറഞ്ഞു ലാവ്ലിൻ കേസ് തീർന്നുവെന്ന്. അത് എവിടെയാണ് തീർന്നത്. 374 കോടി രൂപയുടെ ഗുരുതരമായ അഴിമതി നടത്തിയ ലാവ്ലിൻ കേസ് സുപ്രീംകോടതിയിലാണ്. അപ്പീലിൽ നിൽക്കുകയല്ലേ. ആ കേസ് 20 തവണ മാറ്റിവച്ചു. ബി.ജെ.പി.യും നിങ്ങളും തമ്മിലുള്ള അന്തർധാരയാണ് അതിലൂടെ തെളിഞ്ഞുവരുന്നത്.

ശ്രീ. റ്റി. വി. രാജേഷ്: സർ, .....

ശ്രീ. രമേശ് ചെന്നിത്തല: സർ, എന്താണ് നടക്കുന്നത്; ബഹുമാനപ്പെട്ട

മുഖ്യമന്ത്രി പറഞ്ഞപ്പോൾ ഇവിടെ ആരെങ്കിലും സംസാരിച്ചോ;  
മര്യാദകേടല്ലേ കാണിക്കുന്നത്; അങ്ങ് നിയന്ത്രിക്കാത്തത് എന്തുകൊണ്ടാണ്?  
ലാവ്ലിൻ കേസ് തീർന്നിട്ടില്ല. സുപ്രീംകോടതിയിൽ നിൽക്കുന്ന കേസാണ്.  
ആ കേസ് 20 തവണ മാറ്റിവെച്ചതിന്റെ കാരണത്തെപ്പറ്റി കേരളത്തിലെയും  
ഇന്ത്യയിലെയും ജനങ്ങൾക്ക് അറിയാം. ഇവിടെ ചെങ്കുത്താൻ വേദം  
ഓതുക്കയാണ്. അദ്ദേഹം വിശുദ്ധനാകാൻ ശ്രമിക്കുകയാണ്. ഈ ഗവൺമെന്റ്  
അഴിമതിയിൽ മുങ്ങികളിച്ച ഗവൺമെന്റാണ്. അദ്ദേഹം അവരെ നോക്കി  
പറഞ്ഞല്ലോ, ഞങ്ങളെക്കുറിച്ചൊന്നും ആരും പറയില്ലെന്ന്.

ശ്രീ. റ്റി. വി. രാജേഷ്: സർ, ഒരു കോടി രൂപ...

ശ്രീ. രമേശ് ചെന്നിത്തല: സർ, ഇയാൾക്ക് എന്തുപറ്റിയെടോ; തനിക്ക്  
എന്താണ് വേണ്ടത്; മര്യാദ വേണ്ടേ? (ബഹളം)...എന്നാൽ ഇവിടെയാരും  
പ്രസംഗിക്കുന്നില്ല. നമുക്കത് കാണാം. എന്റെ അച്ഛൻ, അമ്മ എന്ന് പറഞ്ഞ്  
ഞാൻ കരഞ്ഞിട്ടില്ല. അങ്ങനെയൊന്നും എന്നെക്കൊണ്ട് പറയിപ്പിക്കണ്ട.  
അച്ഛൻ, അമ്മ, വീട്ടുകാർ....അങ്ങനെയൊന്നെങ്കിൽ ഇവിടെയാരും  
പ്രസംഗിക്കില്ല, നമുക്കത് കാണാം.

ശ്രീ. കെ. സി. ജോസഫ്: അങ്ങ് ഇതൊന്നും കാണുന്നില്ലേ;



ബഹുമാനപ്പെട്ട മുഖ്യമന്ത്രി അനങ്ങുന്നില്ല. അങ്ങ് കാണുന്നില്ലേ.  
ബഹുമാനപ്പെട്ട മുഖ്യമന്ത്രി പ്രസംഗിച്ചപ്പോൾ ആരും ഒരക്ഷരം  
മിണ്ടിയില്ലല്ലോ.

മി. സ്പീക്കർ: നിങ്ങളാണ് തുടർച്ചയായി കമന്റ് പറയുന്നത്.

ബഹുമാനപ്പെട്ട മുഖ്യമന്ത്രി സംസാരിച്ചപ്പോൾ കമന്റ് പറഞ്ഞില്ലേ ശ്രീ. കെ.  
സി. ജോസഫ്. മൂന്നാം നിരയിലും നാലാം നിരയിലും ഇരിക്കുന്ന അംഗങ്ങൾ  
എന്തെല്ലാം കമന്റുകളാണ് വിളിച്ചു പറഞ്ഞത്. കമന്റ് പറയുന്നതിൽ ആരും  
മോശമല്ല.

ശ്രീ. രമേശ് ചെന്നിത്തല: എന്റെ അച്ഛനും അമ്മയും ഉണ്ടെന്ന് പറഞ്ഞ്

ഞാൻ ഒരു ടെലിവിഷൻ ചാനലിന് മുന്നിലും കരഞ്ഞിട്ടില്ല രാജേഷ്...  
കരഞ്ഞത് ആരാണെന്ന് എല്ലാവർക്കുമറിയാം. അതൊന്നും പറയിക്കല്ലേ.  
ഇതൊരു പ്രത്യേക ജനസാണെന്നാണ് ബഹുമാനപ്പെട്ട മുഖ്യമന്ത്രി  
പറഞ്ഞത്. നിങ്ങളൊരു പ്രത്യേക ജനസാണെന്ന് ഞങ്ങൾക്കറിയാം.  
അതുകൊണ്ടാണ് ഇതെല്ലാം കാട്ടിക്കൂട്ടുന്നതെന്ന് എല്ലാവർക്കുമറിയാം.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി.

ജയരാജൻ): 1991 മുതൽ 1996 വരെ ആദ്യം കരുണാകരനും പിന്നീട്

ശ്രീ. എ. കെ. ആന്റണിയുമാണ് മുഖ്യമന്ത്രിയായിരുന്നത്. ആ കാലത്താണ് ശ്രീ. എം. ശിവശങ്കറിനെ നിയമിച്ചത്.

ശ്രീ. രമേശ് ചെന്നിത്തല: സർ, 1990-ലെ ലിസ്റ്റിലാണ് ശ്രീ. എം. ശിവശങ്കർ വന്നത്. 1990-ൽ ഇ. കെ. നായനാരായിരുന്നു മുഖ്യമന്ത്രി. അങ്ങ് ലിസ്റ്റ് പരിശോധിച്ചു നോക്കൂ. ഈ വിഷയം ശ്രീ. പി. ടി. തോമസ് അവതരിപ്പിച്ചതാണ് മഹത്തായ കുറ്റമായി ബഹുമാനപ്പെട്ട മുഖ്യമന്ത്രി പറഞ്ഞത്. ഇക്കാര്യങ്ങൾ അവതരിപ്പിക്കാൻ ശ്രീ. പി. ടി. തോമസിന് അധികാരമില്ലേ? അദ്ദേഹത്തിന് സംസാരിക്കാൻ അധികാരവും അവകാശവുമില്ലേ? അദ്ദേഹം എന്ത് തെറ്റാണ് പറഞ്ഞത്? കേരളത്തിന്റെ മുഖ്യമന്ത്രിയെ വിമർശിച്ചതിന് അവർക്കെതിരെ ഇത്രയും മോശമായ ഭാഷയിൽ ബഹുമാനപ്പെട്ട മുഖ്യമന്ത്രി മറുപടി പറഞ്ഞത് തെറ്റായിപ്പോയി. ഒരംഗം എന്ന നിലയിൽ ശ്രീ. പി. ടി. തോമസിന് അധികാരവും അവകാശവുമുണ്ട്. അദ്ദേഹം ആരേയും തെറിയൊന്നും പറഞ്ഞിട്ടില്ല. ആരെയാണ് തെറി പറഞ്ഞത്. ഈ സംസ്ഥാനം നേരിട്ട സ്വർണ്ണ കള്ളകടത്തുമായി ബന്ധപ്പെട്ട പ്രശ്നമാണ് ഉന്നയിച്ചത്. കേരളത്തിലെ മുഖ്യമന്ത്രിയുടെ ഓഫീസിന്റെ സഹായത്തോടുകൂടി നടന്ന സ്വർണ്ണ

കള്ളക്കടത്തിന്റെ പ്രശ്നം ഉന്നയിക്കേണ്ട; കേരളത്തിൽ നടന്ന ഏറ്റവും വലിയ അധോലോക ഇടപാടുകൾ ഉന്നയിക്കേണ്ട; സംസ്ഥാന മുഖ്യമന്ത്രിയുടെ ഓഫീസിലെ പ്രിൻസിപ്പൽ സെക്രട്ടറി ശ്രീ. എം. ശിവശങ്കറിന്റെ സഹായത്തോടുകൂടി നടന്ന സ്വർണ്ണ കള്ളക്കടത്തിനെപ്പറ്റി ഞങ്ങൾ ഉന്നയിക്കേണ്ട; അദ്ദേഹത്തിന്റെ അഡീഷണൽ പ്രൈവറ്റ് സെക്രട്ടറി ശ്രീ. സി. എം. രവീന്ദ്രൻ ഉൾപ്പെടെയുള്ളവരുടെ പിന്തുണ ഇതിനുണ്ടായിരുന്നുവെന്നുള്ളത് സത്യമല്ലേ; അത് ഞങ്ങൾ ഉന്നയിക്കേണ്ട?.....(ബഹളം)..... കേരളത്തിന്റെ ബഹുമാനപ്പെട്ട മുഖ്യമന്ത്രി പറഞ്ഞത് ഭരണഘടനയുടെ 164-ാം അനുച്ഛേദമനുസരിച്ച് സംസ്ഥാന മുഖ്യമന്ത്രിയെന്നാൽ സ്റ്റേറ്റിന്റെ പൊളിറ്റിക്കൽ ഹെഡ്ക്വാർട്ടേഴ്സാണ്. എന്നുവെച്ചാൽ മുഖ്യമന്ത്രിയുടെ office is the highest political office of the State. അത്രയ്ക്ക് ഔന്നത്യം പുലർത്തേണ്ട ഓഫീസാണ് ശ്രീ. പിണറായി വിജയന്റെ ഭരണത്തിൽ അന്താരാഷ്ട്ര കള്ളക്കടത്ത് സംഘത്തിന്റെ വിഹാരരംഗവും താവളവുമായി മാറിയത്. അതിനെപ്പറ്റിപ്പറയുമ്പോൾ മുഖ്യമന്ത്രിക്ക് പൊള്ളുന്നത് എന്തിനാണ്? ഓഫീസിനെ നിയന്ത്രിക്കാൻ കഴിയാത്ത അങ്ങേയ്ക്ക് കേരളത്തെ

നിയന്ത്രിക്കാൻ കഴിയുമെന്നുള്ള തെറ്റിദ്ധാരണ ജനങ്ങൾക്കില്ല. സ്വന്തം ഓഫീസ് നിയന്ത്രിക്കാൻ കഴിയാത്തൊരാൾ കേരളത്തെ എങ്ങനെ നിയന്ത്രിക്കുന്നു. സംസ്ഥാനത്തെ മുഖ്യമന്ത്രിയുടെ ഓഫീസ് അന്താരാഷ്ട്ര കള്ളക്കടത്ത് സംഘത്തിന്റെ താവളമായി മാറുന്നതും അതേത്തുടർന്ന് എൻ.ഐ.എ.യുടെയും എൻഫോഴ്സ്മെന്റ് ഡയറക്ടറേറ്റ് അടക്കമുള്ള ദേശീയ അന്വേഷണ ഏജൻസികളുടെ അന്വേഷണത്തിന് പ്രസ്തുത ഓഫീസ് വിധേയമാകുന്നതും സ്വതന്ത്ര ഇന്ത്യയുടെ ചരിത്രത്തിലെ ആദ്യത്തെ സംഭവമാണ്. ഏതെങ്കിലുമൊരു മുഖ്യമന്ത്രിക്ക് ഇത്തരമൊരു അനുഭവമുണ്ടായിട്ടുണ്ടോ? അക്കാര്യമാണ് ശ്രീ. പി. ടി. തോമസ് ചോദിച്ചത്. ഏതെങ്കിലുമൊരു കമ്മ്യൂണിസ്റ്റ് മുഖ്യമന്ത്രിക്കോ കോൺഗ്രസ്സ് മുഖ്യമന്ത്രിക്കോ ഇത്തരമൊരു അവസ്ഥ ഉണ്ടായിട്ടുണ്ടോ? സ്വർണ്ണ കള്ളക്കടത്ത് സംഘത്തിന് സംസ്ഥാനത്തെ ഏറ്റവും ഉന്നതമായ ഭരണനിർവ്വഹണ കേന്ദ്രത്തിൽ കയറിപ്പറ്റാനും, തങ്ങളുടെ നിക്ഷിപ്ത താല്പര്യത്തിനുവേണ്ടി അതിനെ ഉപയോഗിക്കാനും കഴിഞ്ഞത് എങ്ങനെയാണ്? മുഖ്യമന്ത്രിയുടെ പ്രിൻസിപ്പൽ സെക്രട്ടറിയായിരുന്ന സീനിയർ ഐ.എ.എസ്. ഉദ്യോഗസ്ഥൻ ഈ കള്ളക്കടത്തിന് പിന്നിയാളായി മാറി, സഹായിയായി മാറി. അൻപത്

മാസക്കാലം മുഖ്യമന്ത്രിയുടെ ഓഫീസിനെ നിയന്ത്രിച്ച വ്യക്തിയായിരുന്നില്ലേ ശ്രീ. എം. ശിവശങ്കർ. ആ ഐ.എ.എസ്. ഉദ്യോഗസ്ഥനെപ്പറ്റി ബഹുമാനപ്പെട്ട മുഖ്യമന്ത്രി അറിയാത്തത് എന്തുകൊണ്ടാണ്? ഇതൊന്നും ബഹുമാനപ്പെട്ട മുഖ്യമന്ത്രി അറിഞ്ഞില്ലെന്ന് കേരളത്തിലെ ജനങ്ങൾ വിശ്വസിക്കണമെന്നാണോ അങ്ങ് പറയുന്നത്. ഇവിടെ നടക്കുന്നത് എന്താണ്? 2020 ജൂൺ 30-നാണ് യു.എ.ഇ. കോൺസുലേറ്റ് നയതന്ത്ര ചാനലിലൂടെ തിരുവനന്തപുരം വിമാനത്താവളത്തിൽ വന്ന ബാഗേജിൽ 30 കിലോഗ്രാം സ്വർണ്ണം കസ്റ്റംസ് പിടിച്ചത്. ഇതേത്തുടർന്നുള്ള അന്വേഷണത്തിലാണ് യു.എ.ഇ. കോൺസുലേറ്റ് ജനറലിന്റെ സെക്രട്ടറിയായിരുന്ന ശ്രീമതി സ്വപ്ന സുരേഷ്, പി.ആർ.ഒ. ആയിരുന്ന സരിത്ത്, സന്ദീപ് നായർ എന്നിവർ അറസ്റ്റിലാകുന്നത്. 13 മാസംകൊണ്ട് 250 കിലോഗ്രാം സ്വർണ്ണം കള്ളക്കടത്ത് നടത്തി. ലോക്ഡൗൺ കാലത്തുമാത്രം 70 കിലോഗ്രാം സ്വർണ്ണമാണ് കടത്തിയത്. ഈ സഹായങ്ങൾ മുഴുവൻ ചെയ്തുകൊടുത്തത് കേരളത്തിന്റെ മുഖ്യമന്ത്രിയുടെ പ്രിൻസിപ്പൽ സെക്രട്ടറിയായ ശ്രീ. എം. ശിവശങ്കർ ആയിരുന്നു. ഈ കള്ളക്കടത്തു സംഘവുമായി ബന്ധപ്പെട്ട സ്വപ്ന സുരേഷ് മുഖ്യമന്ത്രിയുടെ

ഓഫീസിലെ നിത്യസന്ദർശകയായിരുന്നു. സെക്രട്ടേറിയറ്റിലെ നിത്യസന്ദർശകയായിരുന്നു. ഇതൊന്നും നിഷേധിക്കാനാവാത്ത സത്യമല്ലേ. ഇവിടെ തെളിവുകൾ നശിപ്പിക്കുന്നതിനെപ്പറ്റി ബഹുമാനപ്പെട്ട മുഖ്യമന്ത്രി പറഞ്ഞു. തെളിവുകൾ നശിപ്പിക്കുന്നതിന്റെ ഏറ്റവും വലിയ ഉദാഹരണമല്ലേ സെക്രട്ടേറിയറ്റിലെ സി.സി.ടി.വി. ദൃശ്യങ്ങൾ നഷ്ടപ്പെട്ടത്. അവിടെ മാത്രം തീപിടിത്തമുണ്ടായതെങ്ങനെയാണ്; ഫോറൻസിക് ലാബിന്റെ പരിശോധനാ റിപ്പോർട്ട് വന്നില്ലേ; വീണ്ടും പരിശോധനയ്ക്ക് അയച്ചില്ലേ; ആ റിപ്പോർട്ടും വന്നില്ലേ? ഒരു പ്രത്യേക സെക്ഷനിൽ മാത്രം തീപിടിത്തമുണ്ടാവുകയും പ്രോട്ടോക്കോൾ ഡിപ്പാർട്ടുമെന്റിലെ പ്രധാനപ്പെട്ട ഫയലുകൾ നശിക്കുകയും ചെയ്തത് തെളിവുകൾ നശിപ്പിക്കാനല്ലേ; അതിനു കൂട്ടുനിൽക്കുകയല്ലേ സർക്കാർ ചെയ്തത്. ഇന്ന് ധനകാര്യ പരിശോധനാ വിഭാഗത്തിന്റെ കണ്ടെത്തൽ പുറത്തു വന്നിട്ടുണ്ട്. ശ്രീ. എം. ശിവശങ്കർ വഴിവിട്ട് പ്രവർത്തിച്ചു, മുഖ്യമന്ത്രിക്ക് കൈമാറിയ റിപ്പോർട്ടിൽ ഇതുവരെ തീരുമാനമെടുത്തില്ല. പ്രതിപക്ഷമുന്നയിച്ച ഓരോ കാര്യങ്ങളും ശരിയാണെന്ന് തെളിയിക്കുന്ന വിധത്തിലുള്ള ധനകാര്യ പരിശോധനാ വിഭാഗത്തിന്റെ റിപ്പോർട്ട് പുറത്തുവന്നു. നിശ്ചിത യോഗ്യതയില്ലാതെ ശ്രീമതി സ്വപ്ന

സുരേഷിനെ സ്ലേയ്സ് പാർക്കിൽ നിയമിക്കാൻ ശ്രീ. എം. ശിവശങ്കറിന്റെ നേതൃത്വത്തിൽ ശുദ്ധാലോചന നടന്നു, ശിവശങ്കർ സ്വജനപക്ഷപാതം കാണിച്ചു, മറ്റൊരു വകുപ്പിൽ ക്രമക്കേട് നടത്തിയതിന് നടപടിക്ക് വിധേയനായ ഉദ്യോഗസ്ഥനെ ശിവശങ്കർ നിയമിച്ചു. പ്രൈംസ് വാട്ടർ ഹൗസ് കൂപ്പേഴ്സിനെ കേരള സ്റ്റേറ്റ് ഐ.ടി. ഇൻഫ്രാസ്ട്രക്ചർ ലിമിറ്റഡിൽ കൺസൾട്ടന്റായി നിയമിച്ച വിവരം സർക്കാരിനെ അറിയിച്ചില്ല. കെ.എസ്.ഐ.ടി.സി.യിലെ എല്ലാ അനധികൃത നിയമനങ്ങളും റദ്ദാക്കി ജീവനക്കാരെ പിരിച്ചുവിടണം തുടങ്ങിയ ശിപാർശകളാണ് അതിലുള്ളത്. ബഹുമാനപ്പെട്ട മുഖ്യമന്ത്രിയുടെ വകുപ്പിൽ നൂറ് കണക്കിന് അനധികൃത നിയമനങ്ങളും പിൻവാതിൽ നിയമനങ്ങളും നടന്നിട്ട് അങ്ങത് അറിഞ്ഞില്ലെങ്കിൽ ആ സ്ഥാനത്തിരിക്കാൻ അങ്ങേയ്ക്ക് എന്ത് യോഗ്യതയാണുള്ളതെന്നാണ് എനിക്ക് ചോദിക്കാനുള്ളത്. ധനകാര്യ ഇൻസ്പെക്ഷൻ വിംഗ് കണ്ടെത്തിയ റിപ്പോർട്ട് അങ്ങയുടെ കയ്യിലുണ്ടല്ലോ? അങ്ങത് പരിശോധിക്കണം. ഇത്രയും ഗുരുതരമായ തെറ്റുകളുണ്ടായിട്ടും ആ ഉദ്യോഗസ്ഥന് ഇപ്പോഴും ഗുഡ് സർട്ടിഫിക്കറ്റ് കൊടുക്കുന്ന ജോലിയാണ് ബഹുമാനപ്പെട്ട മുഖ്യമന്ത്രി ചെയ്തത്. അദ്ദേഹം പ്രഗത്ഭനായ

ഉദ്യോഗസ്ഥനാണെന്നാണ് അങ്ങ് പറഞ്ഞത്. ഇവിടെ ശ്രീ. പി. ടി. തോമസ് ഉന്നയിച്ചത് എന്താണ്? ലോക്ഡൗൺ കാലത്ത് ശ്രീമതി സ്വപ്ന സുരേഷ് എങ്ങനെ ബാംഗ്ലൂരിലെത്തിയെന്നുള്ളത് പ്രസക്തമായ ചോദ്യമല്ലേ? ഉദ്യോഗസ്ഥന്മാരുടെ, പോലീസിന്റെ, അറിവോടെയും സഹായത്തോടെയുമല്ലേ അവർ ബാംഗ്ലൂരിലെത്തിയത്. ഒരു ജില്ല കടന്ന് മറ്റൊരു ജില്ലയിലേയ്ക്ക് പോകാൻ ആളുകൾക്ക് കഴിയാതിരുന്ന സാഹചര്യത്തിലാണ് അവർ സുഗമമായി ബാംഗ്ലൂരിലെത്തിയത്. എന്നിട്ട് അവർ ഒരു ശബ്ദസന്ദേശം കൂടി കൊടുത്തു. ഈ മന്ത്രിസഭയ്ക്ക് ഒരു ബുദ്ധിമുട്ടുമുണ്ടാകരുതെന്നായിരുന്നു അവരുടെ ശബ്ദസന്ദേശം. അവരുടെ ബന്ധം എത്ര ആഴത്തിലുള്ളതാണെന്ന് ആ ശബ്ദ സന്ദേശത്തിൽനിന്നുതന്നെ ആളുകൾക്ക് മനസ്സിലായി. ഈ മന്ത്രിസഭയുടെ കാര്യത്തിൽ ഒരു കള്ളക്കടത്തുകാരിക്ക് ഇത്ര ആശങ്കയുണ്ടാകേണ്ട കാര്യമെന്താണ്; ഈ മന്ത്രിസഭയുടെ കാര്യത്തിൽ ആശങ്കപ്പെടാൻ ഇവർ ആരാണ്; ഈ ഗവൺമെന്റിന്റെ കാര്യങ്ങളിൽ താല്പര്യം പ്രകടിപ്പിക്കാനുള്ള എന്തധികാരമാണ് അവർക്കുള്ളത്? ഇവിടെ ലക്ഷക്കണക്കിന് ചെറുപ്പക്കാർ ജോലിയില്ലാതെ നട്ടംതിരിയുന്നു. അപ്പോഴാണ് എസ്.എസ്.എൽ.സി.



പാസ്സാകാത്ത ഇവരെ 175000 രൂപ ശമ്പളത്തിൽ സ്പെഷ്യൽ പാർക്കിൽ നിയമിക്കുന്നത്. ഇതുപോലെ എത്രയോ നിയമനങ്ങൾ അവിടെ നടന്നു. ഇവിടെ ഇൻലിജൻസ് സംവിധാനമില്ലേ; ബഹുമാനപ്പെട്ട മുഖ്യമന്ത്രിക്ക് ഇൻലിജൻസ് റിപ്പോർട്ട് ലഭിക്കാറില്ലേ? ഇവിടെ നടക്കുന്ന കാര്യങ്ങളെ സംബന്ധിച്ച് ഫെബ്രുവരി 20-ന് മുഖ്യമന്ത്രിക്ക് ഇൻലിജൻസ് റിപ്പോർട്ട് ലഭിച്ചിട്ടുണ്ടെന്നാണ് മാധ്യമങ്ങളിലൂടെ വാർത്തകൾ വന്നത്. അങ്ങനെയൊരു ഇൻലിജൻസ് റിപ്പോർട്ട് ബഹുമാനപ്പെട്ട മുഖ്യമന്ത്രിക്ക് ലഭിച്ചിട്ടുണ്ടോ; ലഭിച്ചിട്ടുണ്ടെങ്കിൽ എന്തുകൊണ്ട് അദ്ദേഹം അത് കണ്ടില്ല; അല്ലെങ്കിൽ എന്തുകൊണ്ട് ഗൗരവത്തിലെടുത്തില്ല; ബഹുമാനപ്പെട്ട മുഖ്യമന്ത്രി ഇതൊന്നും ശ്രദ്ധിക്കുന്നില്ലെങ്കിൽ സംസ്ഥാനത്തിന്റെ സുരക്ഷിതത്വം തന്നെ അപകടത്തിലാകുന്ന നിലയല്ലേ? നാല് വർഷക്കാലം തന്റെ കണ്ണും കാതുമായി പ്രവർത്തിച്ച ശ്രീ. എം. ശിവശങ്കർ ചെയ്ത കുറ്റകൃത്യങ്ങളെക്കുറിച്ച് ബഹുമാനപ്പെട്ട മുഖ്യമന്ത്രി ഒരക്ഷരം ഇവിടെ പറഞ്ഞില്ല. ശ്രീ. പി. ടി. തോമസിനെ വിമർശിക്കാൻവേണ്ടി എടുത്ത സമയത്തിന്റെ അഞ്ച് ശതമാനം സമയമെടുത്ത് ശ്രീ. എം. ശിവശങ്കറിനെ തള്ളിപ്പറയാമായിരുന്നല്ലോ? ശ്രീ. എം. ശിവശങ്കറിനേയും ശ്രീമതി സ്വപ്ന സുരേഷിനേയും ബന്ധപ്പെട്ട

ആളുകളേയുംകുറിച്ച് ഒരക്ഷരം പറഞ്ഞില്ലല്ലോ? ശ്രീ. എം. ശിവശങ്കറിന്റെ അഴിഞ്ഞാട്ടങ്ങൾ വെളിപ്പെടുത്താനുള്ള ബാധ്യത കേരളത്തിന്റെ മുഖ്യമന്ത്രിക്കില്ലേ? അതിനെക്കുറിച്ച് അദ്ദേഹം ഇന്നിവിടെ പറയുമെന്ന് ഞാൻ വിചാരിച്ചു. അദ്ദേഹം ഒരക്ഷരം മിണ്ടിയില്ല. തനിക്ക് മുഖ്യമന്ത്രിയുമായി അടുത്ത് പരിചയമുണ്ടെന്ന് കള്ളക്കടത്ത് കേസിലെ പ്രതിയായ ശ്രീമതി സ്വപ്ന സുരേഷ് എൻ.ഐ.എ. -യുടെ ചോദ്യം ചെയ്യലിൽ സമ്മതിച്ചു. മുഖ്യമന്ത്രിയുടെ ഓഫീസുമായി തനിക്ക് അടുത്ത ബന്ധമുണ്ടെന്നും മുഖ്യമന്ത്രിയുടെ മാർഗ്ഗ നിർദ്ദേശിയാണെന്നും താൻ പലതവണ ക്ലിഫ് ഹൗസിൽ പോയിട്ടുണ്ടെന്നും ശ്രീ. എം. ശിവശങ്കർ പറഞ്ഞു. ഇത്രയും നാൾ ശ്രീമതി സ്വപ്ന സുരേഷിനെ അറിയില്ലെന്നും വിവാദ സ്ത്രീയെന്നുമാണ് ബഹുമാനപ്പെട്ട മുഖ്യമന്ത്രി പറഞ്ഞത്. വെളിപ്പെടുത്തലുകൾ വന്നപ്പോൾ അഭിപ്രായം മാറ്റിപ്പറഞ്ഞതാരാണ്? അവർ വന്നിട്ടുണ്ടാകും, കോൺസുലേറ്റ് ജനറലും അവിടെ വന്നിട്ടുണ്ടാകും, പരിപാടിക്ക് ക്ഷണിച്ചിട്ടുണ്ടാകും എന്നൊക്കെ പറഞ്ഞതാരാണ്? മാറിമാറി അഭിപ്രായങ്ങൾ പറഞ്ഞത് ഞങ്ങളല്ലല്ലോ; അഭിപ്രായങ്ങൾ മാറ്റി പറഞ്ഞതാരാണ്; ഞങ്ങളാണോ? ഈ സംസ്ഥാനത്തിന്റെ ചരിത്രത്തിൽ ഒരു മുഖ്യമന്ത്രിയുടെ ഓഫീസിനെ

ദുരൂപയോഗപ്പെടുത്തി വ്യാജസർട്ടിഫിക്കറ്റ് തരപ്പെടുത്തി ജോലി നേടി. അതുസംബന്ധിച്ച് ക്രൈംബ്രാഞ്ച് അന്വേഷണം നടത്താൻ ഉത്തരവിട്ടു. അതെന്തായി? ക്രൈംബ്രാഞ്ച് അന്വേഷണം എവിടെ നിൽക്കുന്നു? ഇതാണോ പ്രത്യേക ജനസ്സ്? ഇവിടെ എല്ലാം അട്ടിമറിക്കപ്പെടുകയാണ്. ഈ കേസുന്വേഷണം അട്ടിമറിക്കാൻ ഗവൺമെന്റ് ബോധപൂർവ്വം ശ്രമിക്കുന്നു. ക്രൈംബ്രാഞ്ച് അന്വേഷണം അട്ടിമറിച്ചിരിക്കുന്നു. വിമാനത്താവള റിക്രൂട്ട്മെന്റുമായി ബന്ധപ്പെട്ട് ശ്രീമതി സ്വപ്ന സുരേഷിന്റെ പേരിൽ നേരത്തെ ഒരു കേസുണ്ടായിരുന്നു. ആ കേസ് അട്ടിമറിക്കപ്പെട്ടു.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, സ്വപ്ന സുരേഷുമായി നിങ്ങൾക്ക് ബന്ധമില്ലേ? (...ബഹളം...)

ശ്രീ. രമേശ് ചെന്നിത്തല: സർ, സ്പെയ്സ് പാർക്ക് കോവളത്ത് സംഘടിപ്പിച്ച അന്താരാഷ്ട്ര പരിപാടിയുടെ മുഖ്യസംഘാടകയും ആ പരിപാടി സംഘടിപ്പിച്ചതും ആരാണ്? സ്വർണ്ണക്കുടത്ത് സംഘവുമായി തന്റെ പ്രിൻസിപ്പൽ സെക്രട്ടറിയായിരുന്ന ശ്രീ. എം. ശിവശങ്കറിനുമായിരുന്ന ബന്ധത്തെക്കുറിച്ച് ബഹുമാനപ്പെട്ട മുഖ്യമന്ത്രിക്ക് വ്യക്തമായ

ധാരണയുണ്ടായിരുന്നു എന്നുള്ളതിന് ഇതിനേക്കാൾ വലിയ ഉദാഹരണം ആവശ്യമുണ്ടോ? വിദേശ യാത്രയെക്കുറിച്ച് ബഹുമാനപ്പെട്ട മുഖ്യമന്ത്രി പറഞ്ഞു. ശ്രീമതി സ്വപ്ന സുരേഷ് നടത്തിയ വിദേശ യാത്രകൾ ഒരു വ്യക്തിയെന്ന നിലയിൽ നടത്തിയതല്ല, പ്രിൻസിപ്പൽ സെക്രട്ടറിയോടൊപ്പം നടത്തിയ യാത്രകളാണ്. ഗൾഫിൽ പ്രളയാനന്തര സഹായത്തിനുവേണ്ടിയുള്ള കോൺഫറൻസ് നടത്തിയപ്പോൾ അവർ അവിടെയുണ്ടായിരുന്നു, അവരുടെ സഹായമുണ്ടായിരുന്നു. അതുകൊണ്ടാണ് ശ്രീ. പി. ടി. തോമസ് ഇക്കാര്യം ഉന്നയിച്ചത്. അല്ലാതെ ഒരാൾ ദുബായിൽ പോകുന്നതിനെക്കുറിച്ച് നമ്മൾ അന്വേഷിക്കേണ്ട കാര്യമെന്താണ്? കേന്ദ്ര ഏജൻസിയെക്കുറിച്ച് ബഹുമാനപ്പെട്ട മുഖ്യമന്ത്രി ഇവിടെ പറഞ്ഞു. കേന്ദ്ര ഏജൻസിയെ ക്ഷണിച്ചതാരാണ്; അങ്ങല്ലേ കത്തഴുതിയത്? അങ്ങനെയല്ലേ അവർ ഇവിടെ വരുന്നത്. അവർ വന്ന് അന്വേഷണം മുന്നോട്ട് കൊണ്ടുപോകുന്നു. ആ അന്വേഷണത്തെക്കുറിച്ച് അവർക്ക് സർട്ടിഫിക്കറ്റ് കൊടുത്തത് ഞങ്ങളാണോ? അവർ നല്ല നിലയിലാണ് അന്വേഷണം നടത്തുന്നതെന്നും അവരുടെ അന്വേഷണം നല്ലനിലയിൽ മുന്നോട്ട് പോകുന്നുവെന്നും എത്ര പത്രസമ്മേളനങ്ങളിൽ ബഹുമാനപ്പെട്ട

മുഖ്യമന്ത്രി പറഞ്ഞു. അങ്ങയുടെ ടാക്ക് തെറ്റിയതെവിടെയാണ്? അങ്ങയുടെ അഡീഷണൽ പ്രൈവറ്റ് സെക്രട്ടറി ശ്രീ. സി. എം. രവീന്ദ്രനെ ചോദ്യം ചെയ്യാൻ വിളിക്കുന്നുവെന്ന് കണ്ടപ്പോഴാണ് അങ്ങയുടെ ടാക്ക് തെറ്റിയത്. അങ്ങയുടെ യഥാർത്ഥ രൂപം പുറത്തുവന്നു. അന്നദ്ദേഹം നിലപാട് മാറ്റി. അതുവരെ അന്വേഷണ ഏജൻസികൾക്ക് ഗുഡ് സർട്ടിഫിക്കറ്റ് കൊടുത്ത മുഖ്യമന്ത്രി ശ്രീ. സി. എം. രവീന്ദ്രനെ ചോദ്യം ചെയ്യാൻ വിളിച്ചപ്പോഴാണ് നിലപാട് മാറ്റുന്നത്.

(അധ്യക്ഷവേദിയിൽ മി. ഡെപ്യൂട്ടി സ്പീക്കർ)

ശ്രീ. എ. പ്രദീപ്കുമാർ: സർ, അദ്ദേഹത്തെ പ്രതി ചേർത്തിട്ടില്ലല്ലോ?

ശ്രീ. രമേശ് ചെന്നിത്തല: സർ, അദ്ദേഹത്തെ പ്രതി ചേർത്തിട്ടില്ല.

അതുവരെ അന്വേഷണ ഏജൻസികളിൽ ഒരു കുറ്റവും കണ്ടുപിടിക്കാൻ അദ്ദേഹത്തിന് കഴിഞ്ഞിരുന്നില്ല. അന്വേഷണം തന്നിലേയ്ക്ക് വരുമെന്നുള്ള ഭീതികൊണ്ടാണ് കേരളത്തിന്റെ മുഖ്യമന്ത്രി ഇതിനെ എതിർക്കാൻ മുന്നോട്ടുവന്നത്. ഞങ്ങൾക്കാർക്കും കേന്ദ്ര ഏജൻസികളുടെ വക്കാലത്തൊന്നുമില്ല, സംശയിക്കുകയും വേണ്ട. പ്രധാനമന്ത്രിക്ക് അങ്ങ് കത്തയച്ച് കൊണ്ടുവന്ന ഏജൻസി നടത്തുന്ന അന്വേഷണത്തെ പുകഴ്ത്താനോ

ഇക്കഴാനോ ഞങ്ങളില്ല. ഞങ്ങൾ അത് രണ്ടും ചെയ്തിട്ടില്ല. ഈ കള്ളക്കടത്ത് കേസുമായി ബന്ധപ്പെട്ട് വസ്തുതകൾ പുറത്തുവരണമെന്നുമാത്രമേ പ്രതിപക്ഷത്തിന് താല്പര്യമുള്ളൂ. ആ വസ്തുതകൾ പുറത്തുവരണം. അതുകൊണ്ടാണ് നിഷ്പക്ഷവും നീതിപൂർവ്വവുമായ നിലയിൽ അന്വേഷണം മുന്നോട്ട് പോകണമെന്ന് ഞങ്ങൾ പറഞ്ഞത്. വിവിധ സംസ്ഥാനങ്ങളിൽ ഇന്ത്യൻ നാഷണൽ കോൺഗ്രസ്സിന്റെ നേതാക്കന്മാർക്കെതിരായി അന്വേഷണ ഏജൻസികൾ നീങ്ങുന്ന കാര്യം അങ്ങിവിടെ പറഞ്ഞല്ലോ. അത് ശരിയാണ്. കേന്ദ്ര ഗവൺമെന്റ് രാഷ്ട്രീയ പ്രേരിതമായി ഗവൺമെന്റുകളെ അട്ടിമറിക്കാൻ നോക്കുന്നുവെന്ന് അങ്ങിവിടെ പറഞ്ഞത് ശരിയാണ്. ആ നിലപാട് തന്നെയാണ് കേരളത്തിലെ കോൺഗ്രസ്സിനുമുള്ളത്. പക്ഷേ അതും ഇതും തമ്മിൽ വ്യത്യാസമുണ്ട്. കാരണം, ഇത് കേരളത്തിന്റെ മുഖ്യമന്ത്രിതന്നെ ആവശ്യപ്പെട്ട് പ്രധാനമന്ത്രിക്ക് കത്തയച്ച് ഒരു ഏജൻസി ഇവിടെ വന്ന് അന്വേഷണത്തിന് ആരംഭം കുറിച്ച ഒരു കേസാണ്. ഇതൊരു രാജ്യദ്രോഹ കുറ്റമാണ്, സ്വർണ്ണ കള്ളക്കടത്താണ്, ഭരണഘടനാ വിരുദ്ധമായ കാര്യമാണ്, ദേശവിരുദ്ധമായ പ്രവർത്തനമാണ്. അത് കണ്ടെത്താൻവേണ്ടി അങ്ങ് കത്തയച്ച്, അവർ

ഇവിടെ വന്നു. ആ അന്വേഷണം നടക്കുന്നു. അതും രാഷ്ട്രീയ വൈരാഗ്യം തീർക്കാൻവേണ്ടി നടക്കുന്ന കേസുകളും തമ്മിൽ വലിയ വ്യത്യാസമുണ്ടെന്നുള്ള വസ്തുത കേരളത്തിലെ മുഖ്യമന്ത്രി തിരിച്ചറിയണം. രണ്ടും രണ്ടാണ്.

ഞങ്ങൾ ആരും കേന്ദ്ര ഏജൻസികളെ പുകഴ്ത്തിയിട്ടില്ല. ഞങ്ങൾക്ക് ആ ജോലിയില്ല. അങ്ങ് വിളിച്ചുകൊണ്ടുവന്ന കേന്ദ്ര ഏജൻസികൾ ഈ രാജ്യദ്രോഹ പ്രവർത്തനത്തെപ്പറ്റി അന്വേഷിക്കുമ്പോൾ ആ അന്വേഷണം ശരിയായ നിലയിൽ നടക്കണമെന്ന് പ്രതിപക്ഷം പറഞ്ഞാൽ അതിൽ എന്താണ് തെറ്റുള്ളത്; ഞങ്ങൾ എവിടെയാണ് തെറ്റ് പറഞ്ഞത്? ഈ അന്വേഷണ ഏജൻസികൾ സത്യം പുറത്തുകൊണ്ടുവരണം എന്നുതന്നെയാണ് ഇപ്പോഴും ഞങ്ങൾ പറയുന്നത്. വസ്തുതകൾ പുറത്തുവരണം. ശ്രീ. എം. ശിവശങ്കറിൽ മാത്രം ഈ അന്വേഷണം ഒതുങ്ങിനിൽക്കില്ലായെന്ന് ഞങ്ങൾ ഇപ്പോഴും ഉറച്ചുവിശ്വസിക്കുന്നു. ശരിയായ ദിശയിൽ അന്വേഷണം നടക്കുന്നില്ലെങ്കിൽ അവിടെയെത്തില്ല. ശ്രീ. നിതിൻ ഗഡ്കരിയും ശ്രീ. അമിത് ഷായുമായിട്ടുള്ള പലരുടെയും കൂട്ടുകെട്ടുകൾ ഒരുപക്ഷെ അന്വേഷണത്തെ വഴിതിരിച്ചുവിട്ടേക്കാം. അതും ഈ

ഭരണത്തിന്റെ ഇടനാഴികളിലെ സംസാരമാണ്. ഏതായാലും പ്രതിപക്ഷത്തിന് ഈ കാര്യത്തിൽ വളരെ ക്ലിയാറായ നിലപാടാണുള്ളത്. ഈ സംസ്ഥാനത്തെ തെട്ടിച്ച, മുഖ്യമന്ത്രിയുടെ ഓഫീസ് പ്രതിസ്ഥാനത്തുനിൽക്കുന്ന സ്വർണ്ണ കള്ളക്കടത്തുമായി ബന്ധപ്പെട്ട അഴിമതികൾ അന്വേഷിക്കണം; സത്യം പുറത്തുകൊണ്ടുവരണം. യഥാർത്ഥ പ്രതികളെ മുഴുവൻ നിയമത്തിന്റെ മുന്നിൽ കൊണ്ടുവരണം. അതാണ് ഞങ്ങളുടെ ആവശ്യം. ആ ആവശ്യമാണ് ശ്രീ. പി. ടി. തോമസ്, എം.എൽ.എ ഇവിടെ ഉന്നയിച്ചത്. ഒരു കാര്യം കൂടി ഞാൻ പറയട്ടെ, കേരളത്തിലെ പ്രതിപക്ഷം ഈ കാര്യം ജനങ്ങളുടെ മുന്നിൽ ഉന്നയിക്കുന്നുണ്ട്. ബഹുമാനപ്പെട്ട മുഖ്യമന്ത്രിക്ക് ഒരു തെറ്റിദ്ധാരണയുണ്ട്, അദ്ദേഹം തെളിഞ്ഞിരിക്കുന്നതുകൊണ്ട് ഞങ്ങൾക്ക് ആർക്കും പ്രയാസമില്ല; തെളിഞ്ഞുതന്നെ ഇരുന്നോട്ടെ. അദ്ദേഹം തെരഞ്ഞെടുപ്പ് വിജയത്തെപ്പറ്റിയാണ് പറഞ്ഞത്. ഞങ്ങൾ ലോക്സഭയിൽ 126 അസംബ്ലി സീറ്റുകളിൽ ജയിച്ചപ്പോൾ ഞങ്ങൾ തെളിഞ്ഞിരുന്നത് മറ്റുള്ളവരെ പുലഭ്യം പറഞ്ഞില്ലായെന്നുള്ള കാര്യം ഞാൻ മുഖ്യമന്ത്രിയെ ഓർമ്മിപ്പിക്കുകയാണ്. ആ സമയത്തും ഞങ്ങൾ അഹങ്കരിച്ചിട്ടില്ല; ഇപ്പോഴും ഞങ്ങൾ



അഹങ്കരിക്കുന്നില്ല. ഞങ്ങൾക്ക് ജനങ്ങൾ നൽകിയ വിധിയെ ഞങ്ങൾ അംഗീകരിക്കുന്നു. ഞങ്ങൾക്ക് തെറ്റുകളുണ്ടെങ്കിൽ അത് തിരുത്തി മുന്നോട്ടുപോകും. ജനവിശ്വാസം ആർജ്ജിക്കും. അതാണ് ജനാധിപത്യം. അല്ലാതെ ഞങ്ങൾ ആരുടെയും നട്ടെല്ല് തകർക്കാൻ വന്നിട്ടില്ല. ആ സ്വഭാവം ഞങ്ങൾക്കില്ല. ആരുടെയും കഴുത്ത് വെട്ടുന്ന സ്വഭാവം ഞങ്ങൾക്കില്ല; കൊലപാതകത്തിന്റെ രാഷ്ട്രീയം ഞങ്ങൾക്കുള്ളതല്ല; രാഷ്ട്രീയ എതിരാളികളെ കൊന്നൊടുക്കുന്ന സ്വഭാവം ഞങ്ങൾക്കില്ല; ഞങ്ങളാൽ മരണത്തിന്റെ വ്യാപാരികളല്ല; ഞങ്ങളാൽ രാഷ്ട്രീയ പ്രതിയോഗികളെ ഇല്ലായ്മ ചെയ്യാറില്ല. (.....ബഹളം.....) ജനാധിപത്യത്തിന്റെ പാതയിലൂടെ സമാധാനത്തിന്റെ പാതയിലൂടെ മുന്നോട്ടുപോകുന്ന ഒരു പ്രസ്ഥാനമാണ് ഞങ്ങളുടേത്. ടി. പി. ചന്ദ്രശേഖരനെ 52 വെട്ടുവെട്ടി കൊന്നതുപോലെ, ഷുഹൈബിനെ കൊന്നതുപോലെ, ശരത്ലാലിനെയും കൃപേഷിനെയും കൊന്നതുപോലെ ഞങ്ങളാരെയും കൊന്നിട്ടില്ല. ആ പ്രതികളെ രക്ഷിക്കാൻ ഹൈക്കോടതിയിലും സുപ്രീംകോടതിയിലും പോയി എന്നിട്ടും നിയമം ആ പാവപ്പെട്ട ഇരകളോടൊപ്പമായിരുന്നു. ഈ നാട്ടിലെ പാവപ്പെട്ട ജനങ്ങൾക്കുവേണ്ടിയുള്ള പോരാട്ടവുമായി ഞങ്ങൾ മുന്നോട്ടുപോകും.

കേരളത്തിലെ മുഖ്യമന്ത്രിയുടെ ഓഫീസ് ഒരു അധോലോക കേന്ദ്രമായി മാറിയപ്പോഴാണ് ഞങ്ങൾ ഈ പോരാട്ടം തുടരുന്നത്. ഈ പോരാട്ടം ഞങ്ങൾ തുടരും. അക്കാര്യത്തിൽ ഒരു സംശയവും വേണ്ട. ഞങ്ങളുടെ വായ് അടപ്പിക്കാമെന്ന് നിങ്ങൾ കരുതേണ്ട. ഈ ഗവൺമെന്റിനെതിരെ ഗവൺമെന്റിന്റെ അഴിമതികൾക്കെതിരെ കൊള്ളകൾക്കെതിരെ ഞങ്ങൾ പോരാടുക തന്നെ ചെയ്യും. ഇപ്പോൾ നേരിയ ഒരു വിജയമുണ്ടായപ്പോൾ ഞങ്ങളുടെ എല്ലാ പാപങ്ങളും കഴുകിക്കളയപ്പെട്ടിരിക്കുന്നുവെന്ന് ബഹുമാനപ്പെട്ട മുഖ്യമന്ത്രി പറയുന്നു. (.....ബഹളം.....) അതുകൊണ്ട് ഞങ്ങളെ പഠിപ്പിക്കാനൊന്നും ശ്രീ. പിണറായി വിജയൻ വളർന്നിട്ടില്ലായെന്നാണ് എനിക്ക് പറയാനുള്ളത്. ജനാധിപത്യത്തിൽ ഞങ്ങൾ ഉയർത്തിപ്പിടിക്കുന്ന മഹത്തായ മൂല്യങ്ങൾ, ആ മൂല്യങ്ങൾക്ക് ജനങ്ങളുടെ അംഗീകാരമുണ്ടാകും.

ഇവിടെ ബഹുമാനപ്പെട്ട മുഖ്യമന്ത്രിയുടെ ഓഫീസിൽ നടന്ന അധോലോക പ്രവർത്തനങ്ങളെ സംബന്ധിച്ച് ഈ സഭ നിർത്തിവെച്ച് ചർച്ച ചെയ്യണമെന്നു പറയുമ്പോൾ അങ്ങ് എന്തിനാണ് ശ്രീ. പി. ടി. തോമസിന്റെ തലയിൽ കയറുന്നത്? ഇവിടെയിരിക്കുന്ന എം.എൽ.എ.മാർക്കെതിരെ

രണ്ടുമൂന്നുദിവസമായി വ്യക്തിപരമായ ആക്ഷേപം ഉന്നയിക്കുകയാണ്. നാണമില്ലല്ലോ എന്നാണ് എനിക്ക് പറയാനുള്ളത്. ഏതെങ്കിലും ഒരു സഭയുടെ ചരിത്രത്തിൽ എം.എൽ.എ.-മാർ പരസ്പരം ആരോപണം ഉന്നയിച്ചിട്ടുണ്ടോ? ഞങ്ങൾ ശ്രീ. കാരാട്ട് റസാഖിന്റെ പേരിലും ശ്രീ. പി. ടി. എ. റഹീമിന്റെ പേരിലും നിരവധി ആളുകളുടെ പേരിലും ഉന്നയിക്കാം. എന്നാൽ ഞങ്ങൾ ഉന്നയിക്കുന്നുണ്ടോ? മര്യാദ വേണം, സഭാനേതാവായ മുഖ്യമന്ത്രി, അങ്ങ് അതിനെ നിയന്ത്രിക്കേണ്ടതായിരുന്നു. അങ്ങ് അതിനെ നിയന്ത്രിച്ചിട്ടില്ല. അങ്ങ് എം.എൽ.എ.-മാരെ പരസ്പരം ആരോപണം ഉന്നയിക്കാൻ വിട്ടുന ഒരു പ്രവണത ഈ നിയമസഭയുടെ കാലത്ത് മാത്രമേ ഉണ്ടായിട്ടുള്ളൂ. ഒരു അന്വേഷണവും വേണ്ടാതെയാണ് നിങ്ങളുടെ നിലപാട്. ഇപ്പോൾ ലൈഫ് മിഷൻ പദ്ധതിയിലെ അന്വേഷണവുമായി നിങ്ങൾ സുപ്രീംകോടതിയിൽ പോയിരിക്കുകയാണ്. സ്വപ്ന സുരേഷ് ഒൻപതരക്കോടി രൂപയുടെ അഴിമതി നടത്തിയ കേസ് അന്വേഷിക്കരുതെന്ന് പറഞ്ഞുകൊണ്ട് നിങ്ങൾ സുപ്രീംകോടതിയിൽ പോയിരിക്കുകയാണ്. ഈ ജനസ്സാണ് നിങ്ങൾക്കുള്ളതെങ്കിൽ ആ ജനസ്സ് തുടരട്ടെ. ആ ജനസ്സ് നല്ലതാണെന്ന് ജനങ്ങൾ മനസ്സിലാക്കും. ഏതായാലും

സ്വർണ്ണ കള്ളക്കടത്ത് കേസിലെ യഥാർത്ഥ പ്രതികളെ നിയമത്തിന്റെ മുന്നിൽ കൊണ്ടുവരുന്നതുവരെ പ്രതിപക്ഷം അതിന്റെ പോരാട്ടം തുടരമെന്ന് ഈ സഭയെ അറിയിച്ചുകൊണ്ട് ഇത് ചർച്ച ചെയ്യാത്തതിൽ പ്രതിഷേധിച്ചുകൊണ്ട് ഞാനും എന്റെ പാർട്ടിയും വാക്കോട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും മുദ്രാവാക്യം വിളിച്ചുകൊണ്ട് സഭവിട്ട് പുറത്തുപോയി).

ഡോ. എം. കെ. മുനീർ: കേരളത്തിലെ മുഖ്യമന്ത്രിയുടെ ഓഫീസിനകത്ത് നടക്കുന്ന കാര്യങ്ങളെക്കുറിച്ച് യാതൊന്നും അറിയാത്ത ഒരു വ്യക്തി മാത്രമേ ഇന്ന് കേരളത്തിലുള്ളൂ. അത് കേരളത്തിന്റെ ബഹുമാനപ്പെട്ട മുഖ്യമന്ത്രി തന്നെയാണ്. അതിനകത്തുള്ള എല്ലാവരെയും കുറിച്ചുള്ള അന്വേഷണം നടന്നുകൊണ്ടിരിക്കുകയാണ്.

ശ്രീ. ആർ. രാജേഷ്: സർ, ആദ്യം ശ്രീ. എം. സി. കമറുദ്ദീൻ എം.എൽ.എ-യുടെ കാര്യം പറയണം. (..... മൈക്ക് ഓഫ്.....)

ഡോ. എം. കെ. മുനീർ: സർ, നമുക്ക് എല്ലാം നിരന്നുനിന്നു പറയാം.

ആദ്യം ഇന്നുകൊണ്ടുവന്ന അടിയന്തരപ്രമേയത്തിനെക്കുറിച്ച് ചർച്ച ചെയ്യട്ടെ. പ്രിയപ്പെട്ട മുഖ്യമന്ത്രി, അങ്ങ് തന്നെയാണ് ഇതിന്റെ തുടക്കം മുതൽക്കുതന്നെ പ്രധാനമന്ത്രിക്ക് കത്ത് എഴുതിയത്. ഇതിനെക്കുറിച്ച് അന്വേഷിക്കുവാൻ കേന്ദ്ര ഏജൻസികൾ വരണമെന്ന് പറഞ്ഞ് അങ്ങാണ് കത്ത് എഴുതിയത്. ആ കത്ത് എഴുതിയതിന്റെ അടിസ്ഥാനത്തിൽ അവർ വരികയും പ്രിൻസിപ്പൽ സെഷൻസ് കോർട്ട് എറണാകുളത്തിന്റെ മൂന്നിൽ എൻഫോഴ്സ്മെന്റ് കത്ത് കൊടുക്കുകയും ചെയ്തു. അതിൽ പറഞ്ഞിരിക്കുന്നത്, 'During the investigation conducted thus far it was revealed that Sivasankar was involved in the commission of scheduled offences. Whatsapp talks between Sivasankar and A2 (A2 എന്നുപറഞ്ഞാൽ സ്വപ്ന സുരേഷ്) revealed that she has requested Sivasankar to intervene with the Terminal Manager/Airport Authority/ Customs Authority for some work at the Airport clearance of diplomatic baggage without examination by the customs' എന്നാണ്. ശിവശങ്കർ എന്ന വ്യക്തി ഈ വിഷയത്തിന്റെ വിവിധ ഘട്ടങ്ങളിൽ കൃത്യമായി ഇടപെട്ടിട്ടുണ്ടെന്ന കാര്യം പറഞ്ഞിട്ടുണ്ട്. അതിൽ ആവർത്തിച്ചു പറഞ്ഞിട്ടുള്ള ഒരു

കാര്യം,.....Sivasankar(A5) while being the Principal Secretary to the Chief Minister has been overseeing the execution of many important project of Government of Kerala, which inter alia includes Smart City Project, K-FON and Life Mission Project. ശിവശങ്കർ എന്ന വ്യക്തി വെറേയാണെന്നുള്ള രീതിയിലാണ് മുഖ്യമന്ത്രി പറഞ്ഞത്. പക്ഷേ അദ്ദേഹം ഒരു സാധാരണ വ്യക്തിയാണോ; മുഖ്യമന്ത്രിയുടെ പ്രിൻസിപ്പൽ സെക്രട്ടറിയായ അദ്ദേഹമാണ് എല്ലാ പ്രോജക്ടും നോക്കിക്കൊണ്ടിരുന്നത്. പല ഘട്ടങ്ങളിലും he has shared crucial information with Mrs. Swapna relating to K-FON and Life Mission Project. There could be possible kick backs received from certain private parties in this project as Mr. Shivasankar did made a mention of the same to her in whats app call. അതായത് മുഖ്യമന്ത്രിയുടെ ഓഫീസിലുള്ള എല്ലാ പ്രോജക്ടുകളെക്കുറിച്ചുള്ള രഹസ്യവിവരങ്ങളും സ്വപ്നയ്ക്ക് കൊടുത്തുകൊണ്ടിരിക്കുകയാണ്. എന്റെ കൈകൾ ശുദ്ധമാണെന്ന് ബഹുമാനപ്പെട്ട മുഖ്യമന്ത്രി പറഞ്ഞല്ലോ; ഒരു മുഖ്യമന്ത്രി അദ്ദേഹത്തിന്റെ കൈകൾ മാത്രം ശുദ്ധമാണെന്ന് നോക്കിയാൽ പോര, അദ്ദേഹത്തിന്റെ

ചുറ്റുമുള്ളവർ വിശ്വസ്തരും നിസ്വാർത്ഥവുമായാണ് പ്രവർത്തിക്കുന്നതെന്നും അവരുടെ മേലും കളങ്കമില്ലെന്ന് നോക്കാനുള്ള ഉത്തരവാദിത്തംകൂടി മുഖ്യമന്ത്രിക്കുണ്ട്. മുഖ്യമന്ത്രി ചെയർമാനായ എല്ലാ പ്രോജക്ടുകളുടെയും സി.ഇ.ഒ. ശ്രീ. എം. ശിവശങ്കരാണ്. ഇക്കാര്യങ്ങളൊന്നും അറിയില്ലെന്ന് എങ്ങനെയാണ് അങ്ങേക്ക് പറയാൻ കഴിയുന്നത്. ഉദാഹരണത്തിന്, സ്പിംഗ്ലർ കരാറുമായി ബന്ധപ്പെട്ട വിഷയത്തിൽ പത്രക്കാർ ചോദിച്ച ചോദ്യത്തിന് പ്രിൻസിപ്പൽ സെക്രട്ടറി ശ്രീ. എം. ശിവശങ്കർ പറയുമെന്നാണ് അങ്ങ് കൊടുത്ത മറുപടി. അങ്ങ് മറുപടി പറയേണ്ട കാര്യങ്ങൾ ശ്രീ. ശിവശങ്കരാണ് പറയേണ്ടതെന്ന് അങ്ങ് തീരുമാനിച്ചിട്ടുണ്ടെങ്കിൽ, ആ വ്യക്തി വഴിതെറ്റിപ്പോകുമ്പോൾ ഞാനൊന്നുമറിഞ്ഞില്ലേ രാമ നാരായണാ എന്നുപറഞ്ഞ് കൈകെട്ടിയിരിക്കാൻ അങ്ങേയ്ക്കെങ്ങനെ സാധിക്കും? സോളാർ കേന്ദ്രമായി ബന്ധപ്പെട്ട് അന്നത്തെ മുഖ്യമന്ത്രിയുടെ ഓഫീസിലെ രണ്ട് പ്യൂൺമാർക്ക് ബന്ധമുണ്ടെന്ന കാരണത്താൽ അങ്ങ് സെക്രട്ടേറിയറ്റിന്റെ മുന്നിൽ വന്നുനിന്ന്, മുഖ്യമന്ത്രി സംശയത്തിന്റെ നിഴലിലാണ് നിൽക്കുന്നത്, ഉള്പ്പെണ്ടെങ്കിൽ ഇറങ്ങിപ്പോകണം എന്ന് പ്രസംഗിച്ചിരുന്നു. ഇപ്പോൾ

അങ്ങയുടെ പ്രിൻസിപ്പൽ സെക്രട്ടറിയും അഡീഷണൽ പ്രൈവറ്റ് സെക്രട്ടറിയുമടക്കം അങ്ങയുടെ ഓഫീസിലെ ഒരു വലിയ ടീം ഇത്തരം കാര്യങ്ങളിൽ പങ്കാളിയായിട്ടും ഇതിലൊന്നും പങ്കില്ലെന്ന് അങ്ങ് പറയുന്നു. അതിനർത്ഥം ഞങ്ങളുടെ 5X3=15-ഉം നിങ്ങളുടെ 5X3=16-ഉം ആണെന്നാണോ; എങ്ങനെയാണ് നിങ്ങൾക്കെപ്പോഴും സത്യസന്ധമായി കാര്യങ്ങൾ ചെയ്യുന്നവരുടെ പരിവേഷം കിട്ടുന്നത്; നിങ്ങൾ ഏതെല്ലാം രീതിയിൽ അന്നത്തെ മുഖ്യമന്ത്രിയെ അപമാനിക്കാൻ ശ്രമിച്ചു; അദ്ദേഹത്തിന്റെ മേൽ ഒരു പോറൽ പോലുമുണ്ടാക്കാൻ നിങ്ങൾക്ക് സാധിച്ചോ? എന്തിനധികം, കെ. എം. മാണിക്കെതിരെ നിങ്ങൾ ഇവിടെയുണ്ടാക്കിയ കോലാഹലങ്ങൾ അറിയാമല്ലോ; അവസാനം നിങ്ങളെന്താണ് പറഞ്ഞത്? അദ്ദേഹം കുറ്റക്കാരനല്ലെന്ന് ഞങ്ങൾക്ക് അറിയാമായിരുന്നുവെന്നും ഒരു രാഷ്ട്രീയ നാടകമെന്ന നിലയിൽ കളിച്ചതാണെന്നുമാണ്. എന്നാലിപ്പോൾ, നിങ്ങളുടെ മുന്നിൽ വസ്തുനിഷ്ഠമായി കാര്യങ്ങൾ നിരത്തുമ്പോൾ നിങ്ങൾ പറയുന്നത് ഇത് ഞങ്ങൾ ബി.ജെ.പി.യുമായി ചേർന്നുണ്ടാക്കുന്ന ഒരു നെക്ലസിന്റെ ഭാഗമാണെന്നാണ്. ഞങ്ങൾക്കെങ്ങനെയാണ് ഇവരെയൊക്കെ സ്വാധീനിക്കാൻ സാധിക്കുന്നത്;



മാത്രമല്ല, നിങ്ങൾ വിളിച്ചുവരുത്തിയ, സത്യസന്ധമായാണ് പ്രവർത്തിക്കുന്നതെന്ന് നിങ്ങൾ പറഞ്ഞ ഏജൻസി റിപ്പോർട്ട് സമർപ്പിക്കുമ്പോൾ നിങ്ങൾക്കെതിരായി മാറുന്നതെങ്ങനെയാണ്? ഞങ്ങൾ അവരെ പ്രകീർത്തിച്ചിട്ടുമില്ല, അവർക്കെതിരെ സംസാരിച്ചിട്ടുമില്ല. അങ്ങ് നൽകിയ മറുപടിയിൽനിന്നുതന്നെ ഇതിന് കൃത്യമായ മറുപടി പറയാൻ പറ്റാത്ത അവസ്ഥയുണ്ടെന്ന് മനസ്സിലായി. പ്രമേയം അവതരിപ്പിച്ച ശ്രീ. പി. ടി. തോമസ് പറഞ്ഞ ചില വാചകങ്ങൾക്ക്, അദ്ദേഹത്തിന്റെ പ്രയോഗങ്ങൾക്കുള്ള മറുപടിമാത്രമാണ് അങ്ങ് പറഞ്ഞത്. അതിന്റെ കാനിലേയ്ക്ക് ഇറങ്ങിപ്പോയിട്ടില്ല. ഞങ്ങൾ ചോദിച്ച ചോദ്യങ്ങൾക്ക് മറുപടി വന്നിട്ടില്ല. 'ഞാൻ ആരാ മോൻ' എന്ന് ചോദിക്കുന്ന ചോദ്യമല്ലാതെ വേറെയൊന്നും അങ്ങയിൽനിന്നുണ്ടായിട്ടില്ല. പക്ഷേ മറുപടി പറയുന്നോടും അങ്ങ് കൂടുതൽ കൂടുതൽ പ്രതിരോധത്തിലായിട്ടുണ്ടെന്ന് ഇന്നത്തെ പ്രസംഗത്തോടുകൂടി ജനങ്ങൾക്ക് ബോധ്യമായിട്ടുണ്ട്. ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ കക്ഷിയും ഇറങ്ങിപ്പോകുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. മോൻസ് ജോസഫ്: സർ, കേരള ചരിത്രത്തിലെ ഏറ്റവും

ഗുരുതരമായ അഴിമതിയുടെ സാഹചര്യങ്ങൾ സ്വർണ്ണകള്ളക്കടത്തുൾപ്പെടെയുള്ള വിഷയങ്ങളുമായി ബന്ധപ്പെട്ട് പുറത്തുവന്നിട്ടുണ്ട്. അതിൽ നീതിപൂർവ്വവും നിഷ്പക്ഷവുമായ അന്വേഷണത്തിന് കേന്ദ്ര ഏജൻസികൾ മുന്നോട്ടു വരുമ്പോൾ ഇത്തരം ഗുരുതരമായ ഒരു വിഷയത്തിന്റെ പശ്ചാത്തലത്തിലുള്ള വിഷയങ്ങൾ സഭ നിർത്തിവെച്ച് ചർച്ച ചെയ്യണമെന്ന ന്യായമായ ആവശ്യം പരിഗണിക്കാൻ സംസ്ഥാന ഗവൺമെന്റ് തയ്യാറായില്ലെന്നമാത്രമല്ല, ഈ പ്രശ്നം ഉന്നയിച്ച പ്രതിപക്ഷത്തെ പരിഹസിക്കുന്ന വിധത്തിലുള്ള നിലപാടെടുത്തത് നിർഭാഗ്യകരമാണ്. കേരളത്തിലെ ജനങ്ങളുടെ മുന്നിൽ ചർച്ച ചെയ്യപ്പെടുന്ന ഈ വിഷയം സഭ നിർത്തിവെച്ച് ചർച്ച ചെയ്യാൻ തയ്യാറാകാത്തതിൽ പ്രതിഷേധിച്ച് ഞങ്ങൾ വാക്കുട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. മോൻസ് ജോസഫും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. അനൂപ് ജേക്കബ്: സർ, ഈ കേസിൽ പിന്നിൽ വമ്പൻ സ്വാമകളുണ്ടെന്നാണ് മൊഴികളിൽനിന്നുള്ള സൂചനയെന്ന് സാമ്പത്തിക

കുറ്റവിചാരണ കോടതി പരാമർശിച്ചിരിക്കുകയാണ്. ഇന്നിവിടെ അടിയന്തരപ്രമേയമായി ഈ വിഷയം ഉന്നയിക്കപ്പെടുമ്പോൾ കേരളത്തിലെ പൊതുസമൂഹവും കോടതികളും ഉന്നയിക്കുന്ന അനവധി സംശയങ്ങൾക്കുള്ള മറുപടിയാണ് അടിയന്തര പ്രമേയത്തിലൂടെ ഞങ്ങൾ ആവശ്യപ്പെട്ടത്. സ്വർണ്ണക്കടത്തുമായും ഡോളർ കടത്തുമായും ബന്ധപ്പെട്ട വിഷയങ്ങൾ മുന്നോട്ടുവയ്ക്കുമ്പോൾ അതിനെ മറ്റൊരുതരത്തിൽ വ്യാഖ്യാനിച്ച് മറുപടി പറയുന്ന നിർഭാഗ്യകരമായ സാഹചര്യമാണ് ഇന്ന് നിയമസഭയിലുണ്ടായത്. ഇതുസംബന്ധിച്ച് മുഖ്യമന്ത്രിയുടെ ഓഫീസ് സംശയത്തിന്റെ നിഴലിലായിരിക്കുന്നുവെന്ന് കോടതികൾ പോലും പരാമർശിക്കുന്ന സാഹചര്യം നിലനിൽക്കുകയാണ്. സെക്രട്ടേറിയറ്റിലെ സി.സി.ടി.വി. ദൃശ്യങ്ങൾ നശിപ്പിക്കപ്പെട്ടതുമായി ബന്ധപ്പെട്ട് നടന്ന ഫോറൻസിക് എൻക്വയറിയടക്കം യാതൊരു സുതാര്യതയുമില്ലാത്ത അന്വേഷണമാണ് അവിടെ നടന്നത്. സെക്രട്ടേറിയറ്റിൽ തീപിടിത്തമുണ്ടായ ദിവസം അങ്ങോട്ടുകടന്നുചെന്ന എം.എൽ.എ.മാരെ പോലും അകത്തേയ്ക്ക് കടത്തിവിടാതെ ഒന്നര മണിക്കൂർ ഗേറ്റിൽ തടഞ്ഞുവെച്ചു. ആരും അങ്ങോട്ട് കയറരുത്, അവിടെ നടന്നത് എന്താണെന്ന് പുറത്തറിയരുത് എന്നുള്ള

വലിയൊരു ഗുഡാലോചനയുടെ ഭാഗമായിത്തന്നെ ഇതിനെ കണക്കാക്കേണ്ടതാണ്. ശ്രീമതി സ്വപ്ന സുരേഷിന്റെ ബാംഗ്ലൂർ യാത്രയെക്കുറിച്ച് ഇവിടെ പ്രതിപാദിച്ചു. ലോക്ഡൗൺ കാലഘട്ടത്തിൽ പോലീസ് ഉദ്യോഗസ്ഥരുടെ സഹായമില്ലാതെ എങ്ങനെ അവിടെ എത്തിച്ചേരാൻ സാധിക്കും? അതുമായി ബന്ധപ്പെട്ട് യാതൊരു മറുപടിയും ഈ സഭയിൽ കേട്ടില്ല. ഈ സംസ്ഥാനത്ത് ഒരു ഇൻലിജൻസുണ്ടോയെന്നതാണ് ഏറ്റവും പ്രധാനപ്പെട്ട ചോദ്യം. ഇൻലിജൻസ് വിഭാഗത്തിന്റെ സമ്പൂർണ്ണ പരാജയം ഇവിടെ കാണാം. മുഖ്യമന്ത്രിയുടെ പ്രിൻസിപ്പൽ സെക്രട്ടറിയായിരുന്ന വ്യക്തിയുമായി ചുറ്റിപ്പറ്റി നിൽക്കുന്ന സ്വപ്ന അദ്ദേഹത്തിന്റെ ഓഫീസിൽ കയറിയിറങ്ങുമ്പോൾ, ഈ നാട്ടിൽ ഒരു ഇൻലിജൻസ് സംവിധാനമില്ലേ? ഇൻലിജൻസിന്റെ ബ്രീഫിംഗ് കേരളത്തിന്റെ ആഭ്യന്തര വകുപ്പുമന്ത്രിക്കും മുഖ്യമന്ത്രിക്കും ലഭിക്കുന്നതല്ലേ? ഇൻലിജൻസ് സംവിധാനത്തിന്റെ സമ്പൂർണ്ണ വീഴ്ച ഇവിടെയുണ്ടായിരിക്കുന്നു, അതല്ലെങ്കിൽ അവരുടെ മുന്നറിയിപ്പുകൾ അവഗണിക്കപ്പെട്ടിരിക്കുന്നു. ഇതൊരു ഓർഗനൈസഡ് ക്രൈമായി മാറിയിരിക്കുന്നു. സ്വർണ്ണക്കടത്ത് കേരളത്തിനുതന്നെ വലിയ അപമാനമായിരിക്കുന്നുവെന്നത് വാസ്തവമാണ്.

ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട് പുറത്തുപോയി).

സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുള്ളിൽ വീണ്ടും സഭയിൽ ഹാജരായി.)